

# قسطنظنیہ

پر

## پہلا حملہ

اور

### امیر یزید بن معاویہ رضی

### کے بارے میں بشارت نبوی ﷺ

محقق شیخ ابوالنور ان کفایت اللہ نابلی



[www.KitaboSunnat.com](http://www.KitaboSunnat.com)

بِسْمِ اللّٰهِ الرَّحْمٰنِ الرَّحِیْمِ  
قُلْ اطِيعُوا اللّٰهَ  
وَاطِيعُوا الرَّسُوْلَ

مجلس التحقیق الاسلامی اربنہ

معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی  
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [www.KitaboSunnat.com](http://www.KitaboSunnat.com)

## فہرست

5	حرف اول
7	یزید بن معاویہ کا دفاع کیوں؟
11	لشکر قسطنطنیہ کے لئے مغفرت کی بشارت
12	اس لشکر کے امیر یزید بن معاویہ تھے
13	حافظ بن حجر رحمہ اللہ کی وضاحت
13	اس لشکر میں یزید بن معاویہ کی امارت پر اتفاق و اجماع ہے۔
14	امام مہلب بن احمد اسدی رحمہ اللہ کی وضاحت
15	شیخ الاسلام ابن تیمیہ رحمہ اللہ کی وضاحت
15	امام ذہبی رحمہ اللہ کی وضاحت
15	امام ابن کثیر رحمہ اللہ کی وضاحت
16	امام قسطلانی رحمہ اللہ کی وضاحت
16	نواب صدیق حسن خان رحمہ اللہ کی وضاحت
18	شبہات کا ازالہ
19	🌸 پہلا شبیہ: مدینہ قیصر سے مراد قسطنطنیہ یا حمص؟
23	🌸 دوسرا شبیہ: قسطنطنیہ پر سب سے پہلا حملہ کس کا؟
23	🌸 پہلی روایت: امیر معاویہ <small>رضی اللہ عنہ</small> کے سولہ حملے

27	دوسری روایت: مضیق قسطظنیہ پر امیر معاویہ ﷺ کا حملہ
34	تیسری روایت: بسر بن ابی ارطاة ﷺ کا حملہ
35	چوتھی روایت: معن پر یزید ﷺ کا حملہ
37	پانچویں روایت: ابو ایوب الانصاری ﷺ کا حملہ
38	چھٹی روایت: امیر معاویہ ﷺ کی طرف سے فوج کی روانگی
40	ساتویں روایت: سفیان بن عوف کا حملہ
44	آٹھویں روایت: عبدالرحمن بن خالد کا حملہ
45	عبدالرحمن بن خالد صرف اہل مدینہ کے امیر تھے
48	اس لشکر کے عمومی امیر یزید بن معاویہ
53	عبدالرحمن بن خالد کی تاریخ وفات پر بحث
64	نویں روایت: منذ بن الزبیر کا حملہ
80	تیسرا شبہہ: مغفرت کا وعدہ بہت سارے اعمال پر ہے
87	چوتھا شبہہ: جبر اور بغیر صحیح نیت کے یزید کی شرکت
92	پانچواں شبہہ: بعد کی بد اعمالیوں کے سبب یزید کا استثناء

بِسْمِ اللّٰهِ الرَّحْمٰنِ الرَّحِیْمِ

## حرف اول

صحابی رسول امیر معاویہ رضی اللہ عنہ اور ان کے بیٹے یزید بن معاویہ پر ظالموں اور سبائیوں نے بہت سے جھوٹے الزامات لگائے ہیں۔ ہم نے ان تمام الزامات کی تردید میں ایک مفصل کتاب ”یزید بن معاویہ پر الزامات کا تحقیقی جائزہ“ لکھی ہے جو فہارس سمیت تقریباً نو سو (۹۰۰) صفحات پر مشتمل ہے۔ اس کتاب میں ہم نے امیر یزید کے دفاع میں صرف اور صرف انہیں روایات سے حجت پکڑی ہے جو باسند ہوں اصول حدیث کے معیار پر صحیح یا حسن درجہ تک پہنچتی ہوں، بعض ضعیف تاریخی روایات جن کے مفہوم کی تائید دیگر صحیح روایات سے ہوتی ہے انہیں بھی اس کتاب میں بطور استدلال ذکر نہیں کیا گیا ہے یا وضاحتہ ذکر کیا گیا تو ان کا درجہ بھی واضح کر دیا گیا ہے۔ اور اس طرح کے بعض مقامات پر تفصیل کے لئے ہماری دوسری کتاب ”حادثہ کربلا اور سبائی سازش“ کا حوالہ دیا گیا ہے۔

دوسری طرف یزید کی مذمت میں ملنی والی جھوٹی اور مردود روایات کی حقیقت کو جرح و تعدیل کے اصولوں کی روشنی میں پوری تفصیل اور دلائل کے ساتھ واضح کیا ہے۔ یہ امتیاز اس موضوع پر لکھی گئی شاید ہی کسی اور کتاب میں قارئین کو نظر آئے۔

اسی کتاب میں ہم نے لشکر قسطنطنیہ میں یزید کی امارت پر تفصیلی بحث کی ہے۔ اور صحیح روایات کی روشنی میں ثابت کیا ہے کہ جس لشکر نے سب سے پہلے قسطنطنیہ پر حملہ کیا، اس کے امیر یزید بن معاویہ تھے۔

اس پوری بحث کو بعض اضافوں کے ساتھ ”قسطنطنیہ پر پہلا حملہ اور امیر یزید بن معاویہ

کے بارے میں بشارت نبوی ﷺ کے نام سے علیحدہ کتاب میں شائع کیا جا رہا ہے۔  
 قارئین سے گزارش ہے کہ غیر جانبدار ہو کر اس کتاب کا مطالعہ فرمائیں اور ناچیز سے  
 جہاں جہاں کوتاہی وچوک ہوئی ہے اس کی نشاندہی کریں۔ ہم تمہ دل سے شکر گزار ہوں گے  
 اور پہلی فرصت میں اپنی اصلاح کریں گے۔ ان شاء اللہ۔

ابو الفوزان کفایت اللہ سنابلی

## یزید بن معاویہ کا دفاع کیوں؟

عَنْ أَبِي الدَّرْدَاءِ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: مَنْ رَدَّ عَنْ عِرْضِ أَخِيهِ رَدَّ اللَّهُ عَنْ وَجْهِهِ النَّارَ يَوْمَ الْقِيَامَةِ

صحابی رسول ابوالدرداء نبی اکرم صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا: جو شخص اپنے بھائی کی عزت سے اس چیز کو دور کرے گا جو اسے عیب دار کرتی ہے۔ اللہ تعالیٰ قیامت کے دن اس کے چہرے سے جہنم کی آگ دور کر دے گا۔ [سنن الترمذی شاکر: ۳۲۷/۴، رقم ۱۹۳۱ والحديث صحيح باتفاق العلماء]۔

اس حدیث میں اس بات کی بڑی فضیلت وارد ہوئی ہے کہ کسی مسلمان بھائی کی عزت کا دفاع کیا جائے بلکہ اس حدیث میں اللہ کے رسول صلی اللہ علیہ وسلم نے اس مقدس عمل کو جہنم سے نجات کا ذریعہ بتایا گیا۔

اس حدیث سے معلوم ہوا کہ کسی مسلمان کی عزت کا دفاع کرنا ایک مستحب اور بے حد پسندیدہ کام ہے اس حدیث پر عمل کرتے ہوئے اگر ایسی شخصیات کی عزتوں کا دفاع کیا جائے جو صاحب فضیلت ہوں تو اس عمل کی اہمیت اور بڑھ جاتی ہے مثلاً اگر کسی صحابی کی شان میں گستاخی کی جاتی ہے اور ان پر غلط اور جھوٹے الزامات لگائے جاتے ہیں تو ایسے صحابی کی عزت کا دفاع کرنا بہت بڑی عبادت اور بہت بڑے اجر و ثواب کا باعث ہے۔

اسی طرح صحابہ کے بعد تابعین کی جماعت امت مسلمہ کی افضل ترین جماعت ہے اگر اس جماعت کے کسی فرد کی عزت پر حملہ کیا جائے اور اس پر جھوٹے الزامات لگائے جائیں تو ان کا دفاع کرنا بھی بہت بڑے ثواب کا کام اور جہنم سے نجات کا ذریعہ ہے۔

یزید بن معاویہ تابعین میں سے ہیں بلکہ صحابی رسول امیر معاویہ رضی اللہ عنہ کے بیٹے

ہیں۔ اور ان پر بھی جھوٹے، مکار اور سبائی درندوں نے بہت سارے الزامات لگائے ہیں اور ان کی عزت پر بہت حملہ کیا ہے اس لئے ان کا دفاع کرنا بھی پیش کردہ حدیث پر عمل کرنے میں شامل ہے۔ یاد رہے کہ:

اللہ کی نبی صلی اللہ علیہ وسلم نے یزید بن معاویہ کی بخشش کی بشارت دی ہے [بخاری رقم ۲۹۲۴ نیز رقم ۱۱۸۶]۔ اس کی پوری تفصیل زیر نظر کتاب میں موجود ہے نیز دیکھئے: ہماری کتاب یزید بن معاویہ پر الزامات کا تحقیقی جائزہ: ص ۵۶۰ تا ۶۲۵۔

صحابہ میں عبداللہ بن عباس رضی اللہ عنہ نے نہیں نیک اور صالح شخص کہا ہے [أنساب الأشراف للبلاذری، ط، دار الفکر: ۳۰۲/۵-۳۰۳، و اسنادہ حسن لذاتہ]۔ اس کی سند پر تفصیلی بحث کے لئے دیکھئے: یزید بن معاویہ پر الزامات کا تحقیقی جائزہ: ص ۶۲۷ تا ۶۸۶۔

اسی طرح حسین رضی اللہ عنہ نے انہیں ”امیر المؤمنین“ کہا ہے [تاریخ الأمم و الرسل والملوک للطبری: ۲۹۹/۳ و اسنادہ صحیح]۔ اس کی سند پر تفصیلی بحث کے لئے دیکھئے: یزید بن معاویہ پر الزامات کا تحقیقی جائزہ: ص ۶۲۷ تا ۶۸۶۔

تابعین میں محمد بن حنفیہ رحمہ اللہ نے انہیں عبادت گزار، خیر کا متلاشی، سنت کا پاسدار اور علم دین کا شیدائی کہا ہے [كتاب الحرة للمدائنی، بحوالہ مختصر تاریخ دمشق لابن عساکر: ۲۷/۲۸-۲۸، البداية و النہایة: ۲۳۳/۸، تاریخ الإسلام للذہبی تدمری: ۲۷۴/۱۵ نقلاً عن المدائنی و اسنادہ صحیح]۔ اس کی سند پر تفصیلی بحث کے لئے دیکھئے: یزید بن معاویہ پر الزامات کا تحقیقی جائزہ: ص ۷۰۴ تا ۷۳۰۔

اس کے برخلاف یزید کے مذمت میں جو باتیں کہی جاتی ہیں ان میں سے ایک بھی خیر القرون کے حوالہ سے ثابت نہیں ہیں اور صدیوں بعد پیدا ہونے والے بعض اہل علم کی شاذ آراء وغیر تحقیقی تبصرے بے دلیل ہونے کے سبب غیر مسموع ہیں۔ دیکھئے: یزید بن معاویہ پر الزامات کا تحقیقی جائزہ: ص ۷۷۱ تا ۸۴۱۔

معلوم ہوا کہ یزید بن معاویہ کی صرف خوبیاں ہی ثابت ہیں اس لئے ان پر بے دلیل لگائے گئے الزامات کا رد کرنا اور ان کی شخصیت کا دفاع کرنا مذکورہ حدیث کی روشنی میں بہت بڑے ثواب کا کام ہے اور جہنم سے نجات کا ذریعہ ہے۔

اس کے ساتھ ساتھ جب یہ دیکھا جاتا ہے کہ لوگ یزید کے بہانے صحابہ کرام رضی اللہ عنہم تک پہنچ جاتے ہیں اور ان کی کردار کشی کرنے کی کوشش کرتے ہیں تو دفاع یزید کی ذمہ داری اور بڑھ جاتی ہے۔

یاد رہے کہ ایک طبقہ امیر یزید کی شخصیت کو صحابہ کرام رضی اللہ عنہم کی کردار کشی کے لئے زینہ بناتا ہے اور ہمارے بھولے بھالے لوگ اس سازش کو بھانپ نہیں پاتے۔ غور کرنے کی بات ہے کہ جو طبقہ عظیم المرتبت صحابہ کرام رضی اللہ عنہم حتیٰ کہ خلیفہ اول ابو بکر صدیق رضی اللہ عنہ تک کی کھلے عام توہین کرتا ہے اس کی نظر میں ایک غیر صحابی یزید بن معاویہ کی کیا حیثیت ہو سکتی ہے لیکن اس کے باوجود بھی آپ دیکھیں گے کہ یہ لوگ یزید کی مذمت کا از حد اہتمام کرتے ہیں اور اس پر بہت زیادہ توانائی صرف کرتے ہیں، اس کے پیچھے ان کا واحد مقصد یہی ہے کہ اس راہ سے اہل سنت بھی ان کے ہم سفر ہو جائیں گے۔ ورنہ اگر یزید کو بیچ سے الگ کر کے براہ راست صحابہ کرام رضی اللہ عنہم کی کردار کشی کی جائے تو کوئی بھی سنی مسلمان ان کا ساتھ نہیں دے گا۔

ایسی صورت میں ہم اپنا فرض سمجھتے ہیں کہ اس سازش کو بے نقاب کرنے کے ساتھ ساتھ یزید بن معاویہ کی اصل سیرت سے بھی لوگوں کو باخبر کریں۔

نیز امیر یزید جس دور سے تعلق رکھتے ہیں اس دور کو اللہ کے نبی ﷺ نے خیر القرون کہا ہے نیز یہ دور صحابہ کرام رضی اللہ عنہم کا بھی دور ہے جن کا علم و فقہ فہم نصوص میں ہمارے لئے مرجع ہے، اب غور کریں یہ کتنی خوفناک بات ہے کہ جس دور کو خیر القرون کہا گیا جن کی فہم و فقہا ہت ہمارے لئے مرجع کی حیثیت رکھتی ہے ایسے دور کو یزید کے بہانے شر القرون ثابت کرنے کی کوشش کی جا رہی ہے بلکہ حد ہوگی کہ مسلمانوں کے خلیفہ اور اسلامی فوج کو کفار سے بھی زیادہ ظالم اور بد کردار

بتلایا جاتا ہے سوال یہ پیدا ہوتا ہے کیا یہ کردار اس دور کے مسلمانوں کا ہو سکتا ہے جس کے خیر کی شہادت زبان رسالت نے دی ہو؟ نیز کیا یہ دور ہمارے لئے لائق مرجع کا دور ہو سکتا ہے؟ صاف ظاہر ہے کہ یہ سب ایک سازش ہے اور یزید کے بہانے ایک طبقہ ہمیں ہمارے اسلاف ہی سے بدظن کر کے ان کی فہم و فقاہت سے ہمیں محروم کرنا چاہتا ہے۔

ایسی صورت میں ہم ضروری سمجھتے ہیں کہ اصل حقائق سے لوگوں کو آگاہ کریں، اور قرون مشہود لہا بالآخر کی صحیح تاریخ پیش کریں۔

## قسطنظیہ پر پہلا حملہ اور مغفرت کی بشارت

امام بخاری رحمہ اللہ (المتوفی: ۲۵۶) نے کہا:

”حدثني إسحاق بن يزيد الدمشقي، حدثنا يحيى بن حمزة، قال: حدثني ثور بن يزيد، عن خالد بن معدان، أن عمير بن الأسود العنسي، حدثه - أنه أتى عبادة بن الصامت وهو نازل في ساحة حمص وهو في بناء له، ومعه أم حرام - قال: عمير، فحدثتنا أم حرام: أنها سمعت النبي صلى الله عليه وسلم، يقول: أول جيش من أمتي يغزون البحر قد أوجبوا، قالت أم حرام: قلت: يا رسول الله أنا فيهم؟ قال: أنت فيهم، ثم قال النبي صلى الله عليه وسلم: أول جيش من أمتي يغزون مدينة قيصر مغفور لهم، فقلت: أنا فيهم يا رسول الله؟ قال: لا.“

”عمیر بن اسود عنسی نے بیان کیا کہ وہ عبادہ بن صامت رضی اللہ عنہ کی خدمت میں حاضر ہوئے۔ آپ کا قیام ساحل حمص پر اپنے ہی ایک مکان میں تھا اور آپ کے ساتھ (آپ کی بیوی) ام حرام رضی اللہ عنہا بھی تھیں۔ عمیر نے بیان کیا کہ ہم سے ام حرام رضی اللہ عنہا نے بیان کیا کہ میں نے نبی کریم صلی اللہ علیہ وسلم سے سنا ہے، آپ صلی اللہ علیہ وسلم نے فرمایا تھا کہ میری امت کا سب سے پہلا لشکر جو دریائی سفر کر کے جہاد کے لیے جائے گا، اس نے (اپنے لیے اللہ تعالیٰ کی رحمت و مغفرت) واجب کر لی۔ ام حرام رضی اللہ عنہا نے بیان کیا کہ میں نے کہا تھا یا رسول اللہ! کیا میں بھی ان کے ساتھ ہوں گی؟ آپ صلی اللہ علیہ وسلم نے فرمایا کہ ہاں، تم بھی ان کے ساتھ ہو گی۔ پھر نبی کریم صلی اللہ علیہ وسلم نے فرمایا: میری امت کا پہلا لشکر جو مدینہ قیصر (قسطنظیہ) پر حملہ کرے گا وہ سب کے سب مغفور (بخشتے ہوئے) ہوں گے۔ میں نے کہا میں بھی ان کے ساتھ ہوں گی یا رسول اللہ! آپ صلی اللہ علیہ وسلم نے فرمایا کہ نہیں۔“ [صحیح البخاری :- کتاب

الجهاد والسير، باب ما قيل في قتال الروم: رقم: ۲۹۲۴]۔

بخاری کی اس حدیث میں یہ بشارت ہے کہ مدینہ قیصر (قسطظنیہ) پر سب سے پہلے لشکر کشی کرنے والے سب مغفور (بخشے ہوئے) یعنی جنتی ہوں گے۔ اور اس پہلے حملہ کے امیر یزید تھے یہ بھی بخاری ہی میں ہے، ملاحظہ ہو:

”قال محمود بن الربيع: فحدثتها قوما فيهم أبو أيوب صاحب رسول الله ﷺ في غزوته التي توفي فيها، ويزيد بن معاوية عليهم بأرض الروم“  
 ”محمود بن ربیع نے بیان کیا کہ میں نے یہ حدیث ایک ایسی جگہ میں بیان کی جس میں آنحضرت صلی اللہ علیہ وسلم کے مشہور صحابی حضرت ابوایوب انصاری رضی اللہ عنہ بھی موجود تھے۔ یہ روم کے اس جہاد کا ذکر ہے جس میں آپ کی موت واقع ہوئی تھی۔ فوج کے سردار یزید بن معاویہ تھے۔“ (ترجمہ داؤد راز) [صحیح البخاری:۔ کتاب التہجد: باب صلاة النوافل جماعة، رقم: ۱۱۸۶]۔

بخاری کی اس روایت میں پوری صراحت ہے کہ لشکر کے امیر یزید بن معاویہ تھے، اور بخاری کی اسی روایت میں یہ بھی صراحت ہے کہ یہ لشکر ”ارض روم“ (سرزمین روم) میں جہاد کر رہا تھا اور اس سے مراد قسطظنیہ ہی ہے، کیونکہ بخاری کی یہی روایت بتلاتی ہے کہ ابوایوب الانصاری رضی اللہ عنہ اس غزوہ میں فوت ہو گئے تھے اور ابوایوب انصاری رضی اللہ عنہ کی وفات غزوہ قسطظنیہ ہی کے دوران ہوئی ہے۔ جیسا کہ بہت ساری صحیح روایات میں اس کی صراحت آئی ہے، مثلاً ابوداؤد کی ایک روایت میں ہے:

”فلم يزل أبو أيوب يجاهد في سبيل الله حتى دفن بالقسطظينية“

”ابوایوب انصاری رضی اللہ عنہ، اللہ کی راہ میں جہاد کرتے رہے، حتیٰ کہ قسطظنیہ ہی میں دفن

ہوئے۔“ [سنن أبی داؤد:۔ ۱۳۱۳ واسنادہ صحیح]۔

یہ روایت صاف بتلاتی ہے کہ جس آخری غزوہ میں ابوایوب الانصاری رضی اللہ عنہ فوت

ہوئے وہ قسطنطنیہ کا غزوہ تھا۔ اور بخاری کی درج بالا حدیث میں صراحت ہے کہ اس غزوہ کے امیر یزید بن معاویہ تھے۔

نتیجہ یہ نکلا کہ یزید بن معاویہ نے قسطنطنیہ پر حملہ کیا جس میں ابوالیوب الانصاری رضی اللہ عنہ فوت ہوئے۔

اب اس سے پہلے قسطنطنیہ پر کسی بھی حملہ کا کوئی ثبوت نہیں ملتا اس لئے بخاری وغیرہ کی اس روایت سے ثابت ہوا کہ یزید بن معاویہ ہی کی امارت میں مدینہ قیصر (قسطنطنیہ) پر سب سے پہلے حملہ ہوا۔

بعض لوگ کچھ غیر متعلق اور جھوٹی روایات پیش کر کے کہتے ہیں کہ قسطنطنیہ پر یزید کے حملے سے پہلے بھی حملہ ہوا۔ یہ ساری روایات ایک تو غیر متعلق ہیں نیز ان میں سے بیشتر غیر متعلق ہونے کے ساتھ ساتھ من گھڑت اور جھوٹی ہیں جن کی بھرپور وضاحت آگے آرہی ہے۔ حقیقت یہی ہے کہ یزید سے پہلے قسطنطنیہ پر کسی حملہ کا قطعاً کوئی ثبوت نہیں ہے۔

بخاری کی شرح کرنے والے حافظ ابن حجر رحمہ اللہ نے اس پر پوری امت کا اتفاق نقل کیا ہے کہ یزید بن معاویہ ہی کی امارت میں سب سے پہلے مدینہ قیصر (قسطنطنیہ) پر حملہ ہوا ملاحظہ ہو:

☆ حافظ ابن حجر رحمہ اللہ (المتوفی: ۸۵۲) نے کہا:

”فإنه كان أمير ذلك الجيش بالاتفاق“

”یزید اس پہلے لشکر کا امیر تھا، اس پر سب کا اتفاق ہے۔“ [فتح الباری: ۱۰۳/۶]

حافظ ابن حجر رحمہ اللہ کے قول کی روشنی میں اس بات پر امت کا اجماع ہے کہ سب سے پہلے جس لشکر نے قسطنطنیہ پر حملہ کیا اس کے امیر یزید بن معاویہ تھے۔ اس اجماع کے خلاف نہ تو کسی کا کوئی قول ثابت ہے اور نہ ہی اس کے خلاف کوئی صحیح روایت موجود ہے۔

الغرض یہ کہ اللہ کے نبی صلی اللہ علیہ وسلم نے اپنی حدیث میں جس لشکر کو مغفور و بخشا ہوا کہا ہے یزید بن معاویہ نہ صرف یہ کہ اس لشکر میں شریک تھے بلکہ اس لشکر کے امیر بھی تھے۔ اس سے یزید بن

معاویہ کی زبردست فضیلت ثابت ہوتی ہے۔ چنانچہ بہت سارے علماء نے یزید بن معاویہ کو اس حدیث کا مصداق بتلاتے ہوئے یزید کی فضیلت بیان کی ہے چنانچہ:

☆ امام مہلب بن احمد اسدی (۴۳۵ھ) رحمہ اللہ فرماتے ہیں:

”من هذا الحديث ثبتت خلافة يزيد وفيه أنه من أهل الجنة، وفي هذا الحديث منقبة لمعاوية لأنه أول من غزا البحر ومنقبة لولده يزيد لأنه أول من غزا مدينة قيصر“

”اس حدیث سے یزید کی خلافت ثابت ہوتی ہے اور یہ بھی پتہ چلتا ہے کہ وہ جنتی ہے نیز اس حدیث میں امیر معاویہ رضی اللہ عنہ کی منقبت ہے کیونکہ سب سے پہلے انہوں نے سمندری لڑائی لڑی اور ان کے لڑکے یزید کے لئے بھی منقبت ہے کیونکہ یزید ہی نے سب سے پہلے مدینہ قیصر (قنطنظیہ) پر حملہ کیا۔“ [قید الشرید: ص: ۵۷، انظر ايضا فتح الباری لابن حجر: ۱۰۲/۶]۔

تنبیہ:

ایک صاحب فرماتے ہیں کہ امام مہلب رحمہ اللہ کی وفات ۴۳۵ ہجری میں ہوئی ہے اور مذکورہ غزوہ ۵۲ ہجری میں ہوا تھا درمیان میں سے سلسلہ سند غائب ہے۔

عرض ہے کہ امام مہلب یہاں کسی روایت کے راوی نہیں ہیں بلکہ روایت کی شرح کر رہے ہیں اور روایت دوسرے ذرائع سے ثابت شدہ ہے جیسا کہ اوپر وضاحت کی گئی اور مزید وضاحت آرہی ہے اس لئے یہاں پر شارح کی سند تلاش کرنا ہی مضحکہ خیز ہے۔ یہ بالکل ایسے ہی ہے جیسے حافظ ابن حجر رحمہ اللہ بخاری کی شرح کرتے ہوئے ایک روایت کی شرح میں دوسری روایت پیش کرتے ہیں۔ اب کوئی یہ اعتراض کرے کہ ابن حجر رحمہ اللہ نے سند پیش نہیں کی ہے تو یہ سوائے مضحکہ خیزی کے اور کچھ نہیں ہے۔

واضح رہے کہ امام مہلب نے بھی بخاری کی شرح لکھی ہے اور ظاہر ہے کہ ابن حجر رحمہ اللہ نے

بخاری کی اپنی شرح میں امام مہلب کی شرح ہی سے ان کی بات نقل کی ہے۔  
☆ شیخ الاسلام ابن تیمیہ رحمہ اللہ (المتوفی: ۷۲۸ھ) نے کہا:

”ولهذا كان الصحابة -رضى الله عنهم - يغزون مع يزيد وغيره، فإنه غزا القسطنطينية في حياة أبيه معاوية -رضى الله عنه - وكان معهم في الجيش أبو أيوب الأنصاري -رضى الله عنه - وذلك الجيش أول جيش غزا القسطنطينية. وفي صحيح البخاري عن ابن عمر -رضى الله عنهما، -عن النبي -صلى الله عليه وسلم - أنه قال: ” أول جيش يغزو القسطنطينية مغفور لهم.“

”اسی لئے صحابہ کرام رضی اللہ عنہم یزید وغیرہ کے ساتھ جہاد کرتے تھے۔ چنانچہ یزید نے اپنے والد معاویہ کی زندگی میں قسطنطنیہ پر حملہ کیا اور اس کے ساتھ لشکر میں ابویوب انصاری رضی اللہ عنہ تھے۔ اور یہ پہلا لشکر تھا جس نے قسطنطنیہ پر حملہ کیا اور صحیح بخاری میں ابن عمر (صحیح ام حرام) رضی اللہ عنہما سے مروی ہے کہ اللہ کے رسول صلی اللہ علیہ وسلم نے فرمایا: میری امت کا پہلا لشکر جو مدینہ قیصر (قسطنطنیہ) پر حملہ کرے گا وہ سب کے سب مغفور (بخشتے ہوئے) ہوں گے۔“ [منہاج السنۃ النبویة: ۴/۵۴۱]۔

☆ امام ذہبی رحمہ اللہ (المتوفی: ۷۴۸ھ) نے کہا:

”له على هناته حسنة، وهي غزو القسطنطينية، وكان أمير ذلك الجيش، وفيهم مثل أبي أيوب الأنصاري“

”یزید کی کوتاہیوں کے باوجود اس کی ایک نیکی ہے اور وہ قسطنطنیہ پر حملہ ہے یزید اس لشکر کا امیر تھا اور اس لشکر میں ابویوب انصاری رضی اللہ عنہ جیسے لوگ تھے۔“ [سير أعلام النبلاء للذهبي: ۴/۳۶۱]۔

☆ امام ابن کثیر رحمہ اللہ (المتوفی: ۷۷۴ھ) نے کہا:

”وقد كان يزيد أول من غزى مدينة قسطنطينية في سنة وتسع واربعين في

قول یعقوب بن سفیان وقال خلیفہ بن خیاط سنة خمسين ثم حج بالناس في تلك السنة بعد مرجعه من هذه الغزوة من أرض الروم وقد ثبت في الحديث أن رسول الله ﷺ قال أول جيش يغزو مدينة قيصر مغفور لهم“

”یزید ہی نے سب سے پہلے قسطنطنیہ کے شہر پر حملہ کیا۔ یہ حملہ یعقوب بن سفیان کے بقول ۴۹ (!) میں ہوا اور خلیفہ خیاط کے بقول ۵۰ (!) میں ہوا۔ پھر اس حملہ سے لوٹنے کے بعد اسی سال لوگوں کا امیر بن کر اس نے حج کیا۔ اور صحیح بخاری کی حدیث سے ثابت ہے کہ میری امت کا پہلا لشکر جو مدینہ قیصر (قسطنطنیہ) پر حملہ کرے گا وہ سب کے سب مغفور (بخشتے ہوئے) ہوں گے۔“ [البدایة والنهاية، مكتبة المعارف: ۲۲۹/۸]۔

☆ امام قسطلانی (التوفی: ۹۲۳) فرماتے ہیں:

”وكان أول من غزا مدينة قيصر يزيد بن معاوية ومعه جماعة من سادات الصحابة كابن عمرو بن عباس وابن الزبير وأبي أيوب الأنصاري وتوفي بها سنة اثنتين وخمسين من الهجرة، واستدل به المهلب على ثبوت خلافة يزيد وأنه من أهل الجنة لدخوله في عموم قوله مغفور لهم“

”مدینہ قیصر پر سب سے پہلے جس نے حملہ کیا وہ یزید بن معاویہ ہے اس کے ساتھ جلیل القدر صحابہ کی جماعت تھی جیسے عبداللہ بن عمر، عبداللہ بن عباس و عبداللہ بن زبیر اور ابوایوب انصاری رضی اللہ عنہم۔ اور ابوایوب انصاری رضی اللہ عنہ یہیں پر ۵۲ ہجری میں فوت ہوئے۔ اور اس حدیث سے مہلب نے یزید کی خلافت پر استدلال کیا ہے اور اس بات پر کہ یزید اہل جنت میں سے ہے کیونکہ مغفور لہ کے عموم میں وہ داخل ہے۔“ [إرشاد الساری لشرح صحيح البخاری: ۱۰۴/۵]۔

☆ نواب صدیق حسن خان فرماتے ہیں:

”استدل به على خلافة يزيد ، وانه من اهل الجنة“

”اس حدیث سے یزید کی خلافت پر استدلال کیا گیا ہے اور اس بات پر کہ یزید اہل جنت میں

سے ہے۔‘ [عون الباری لحال ادلة البخاری: ۳۹۱/۴]۔  
 بعض لوگ کہتے ہیں یزید کو سب سے پہلے جنتی کہنے والے شخص محمود عباسی ہیں، مذکورہ حوالہ  
 جات کی روشنی میں یہ بات غلط ہے کیونکہ محمود عباسی سے قبل بھی اہل علم نے یزید کے جنتی ہونی کی  
 بات کہی ہے۔

## شبهات کا ازالہ

بعض لوگ حدیث جمیش مغفور سے متعلق چند شبهات پیش کر کے یہ کہنے کی کوشش کرتے ہیں کہ اس حدیث سے یزید کی فضیلت ثابت نہیں ہوتی، ہم نے ان تمام شبهات کا جائزہ لیا تو کل پانچ شبهات سامنے آئے:

☆ الف :- حدیث میں جس مدینہ قیصر کی بات ہے اس سے مراد قسطنطنیہ نہیں بلکہ حمص ہے، اور اس پر حملہ کرنے والوں میں یزید نہیں تھا۔

☆ ب :- اگر یہ تسلیم کر لیا جائے کہ اس حدیث میں مدینہ قیصر سے مراد قسطنطنیہ ہے تو بھی اس میں سب سے پہلے حملہ کرنے والے لشکر کی فضیلت ہے اور یزید کا قسطنطنیہ پر حملہ پہلا حملہ نہیں تھا بلکہ اس سے قبل بھی کئے حملے ہو چکے ہیں۔

☆ ج :- اگر یہ بھی تسلیم کر لیا جائے کہ یزید ہی نے سب سے پہلے قسطنطنیہ پر حملہ کیا تھا تو بھی اس میں صرف مغفرت کی بات ہے، اس سے کوئی فضیلت ثابت نہیں ہوتی کیونکہ بہت سی احادیث میں مختلف اعمال کی انجام دہی پر مغفرت کا وعدہ ہے اس کا یہ مطلب نہیں کہ یہ اعمال انجام دینے والے سب کے سب بخشے بخشتائے ہو گئے۔

☆ د :- اگر یہ بھی تسلیم کر لیں کہ یہ لشکر مغفور و بخشا ہوا ہوگا تو بھی اس فضیلت میں یزید داخل نہیں ہوگا کیونکہ وہ صحیح نیت سے اس لشکر میں شریک نہیں ہوا تھا بلکہ امیر معاویہ رضی اللہ عنہ نے جبراً اسے اس میں شامل کیا تھا۔ اور بغیر صحیح نیت کے کوئی عمل معتبر نہیں۔

☆ و :- اگر یہ بھی تسلیم کر لیا جائے کہ صحیح نیت سے ہی یزید اس لشکر میں شامل تھا تو بھی بشارت اس بات کے ساتھ مشروط ہوگی کہ بعد میں وہ غلط کام نہ کرے لیکن یزید نے بعد میں بہت سارے غلط کام کئے جس کے سبب وہ اس بشارت سے مستثنیٰ ہو گیا۔

اب بالترتیب ان شبهات کا ازالہ پیش خدمت ہے:

## پہلا شبہہ: (مدینہ قیصر سے مراد قسطنطنیہ یا حمص)

حافظ ابن حجر رحمہ اللہ (التوفی: ۸۵۲) نے نقل کیا:

”وجوز بعضهم أن المراد بمدينة قیصر المدينة التي كان بها يوم قال النبي صلى الله عليه وسلم تلك المقالة وهي حمص وكانت دار مملكته إذ ذاك“  
”بعض نے یہ احتمال بھی ذکر کیا ہے کہ شہر قیصر سے مراد وہ شہر ہو سکتا ہے جو آپ صلی اللہ علیہ وسلم کے اس ارشاد کے وقت قیصر کا شہر تھا اور وہ حمص ہے، یہ اس وقت قیصر کا دارالمملکت تھا۔“ [فتح الباری لابن حجر: ۱۰۳/۶]

عرض ہے کہ:

☆ اولاً:-

آپ صلی اللہ علیہ وسلم نے قیصر کا نام لیا ہے لیکن اس کے شہر کا نام نہیں لیا جو اس بات کی دلیل ہے کہ آپ کا مقصود جغرافیائی لحاظ سے قیصر کے زیر تسلط کوئی مخصوص شہر نہیں بلکہ زمانہ کے لحاظ سے اس کا کوئی بھی دارالسلطنت ہے۔ اب آپ کی زندگی میں قیصر کا دارالسلطنت کہاں تھا؟ بعد میں کہاں ہوا؟ اس سے کوئی فرق نہیں پڑتا۔ کیونکہ ”مدینہ“ سے اصل مقصود کوئی مخصوص شہر نہیں بلکہ قیصر کا دارالمملکت ہے۔

اس لحاظ سے ممکن ہے کہ آپ صلی اللہ علیہ وسلم کی زندگی میں حمص قیصر کا شہر تھا اور بعد میں اس کا شہر بدل گیا ہوا اور یہ بدلاؤ حمص کی فتح سے پہلے ہی ہوا یعنی فتح حمص کے وقت قیصر کا شہر قسطنطنیہ بن گیا ہو۔ جیسا کہ حافظ ابن حجر رحمہ اللہ کا جواب اس پر دلالت کرتا ہے جس کا ذکر آگے آ رہا ہے۔ بلکہ اگلی روایت سے تو معلوم ہوتا ہے کہ آپ صلی اللہ علیہ وسلم کی زندگی ہی میں قسطنطنیہ قیصر کا شہر بن چکا تھا۔

☆ ثانیاً:-

قیصر یہ ہر قل کا لقب ہے۔ علامہ عینی رحمہ اللہ نے کہا:

”قیصر لقب ہرقل“

”قیصر، یہ ہرقل کا لقب ہے“ [عمدة القاری شرح صحیح البخاری: ۱۹۹/۱۴]۔

اور ایک دوسری حدیث میں اللہ کے نبی ﷺ نے ”مدینہ قیصر“ ہی کے ہم معنی ”مدینہ ہرقل“ کا

لفظ استعمال کیا ہے اور اسی حدیث میں یہ صراحت ہے کہ اس سے مراد قسطنطنیہ ہے چنانچہ:

امام أحمد بن حنبل رحمہ اللہ (المتوفی: ۲۴۱) نے کہا:

”حدثنا يحيى بن إسحاق ، حدثنا يحيى بن أيوب ، حدثني أبو قبيل ، قال :

كنا عند عبد الله بن عمرو بن العاص ، وسئل : أي المدينتين تفتح أولا :

القسطنطينية أو رومية ؟ فدعا عبد الله بصندوق له حلق ، قال : فأخرج منه كتابا ،

قال : فقال عبد الله : بينما نحن حول رسول الله صلى الله عليه وسلم نكتب ،

إذ سئل رسول الله ﷺ : أي المدينتين تفتح أولا : قسطنطينية أو رومية ؟ فقال

رسول الله ﷺ : مدينة هرقل تفتح أولا يعني قسطنطينية“

”عبداللہ بن عمرو رضی اللہ عنہ سے پوچھا گیا کہ: کون سا شہر سب سے پہلے فتح ہوگا قسطنطنیہ یا

رومیہ؟ تو عبداللہ بن عمرو رضی اللہ عنہ نے ایک صندوق منگوا یا جس کے ارد گرد حلقے لگے تھے، اس

میں سے ایک کتاب نکالی اور کہا: ہم اللہ کے رسول صلی اللہ علیہ وسلم کے پاس بیٹھ کر لکھ رہے تھے اسی

دوران اللہ کے رسول صلی اللہ علیہ وسلم سے پوچھا گیا: کون سا شہر سب سے پہلے فتح ہوگا قسطنطنیہ یا

رومیہ؟ تو اللہ کے رسول صلی اللہ علیہ وسلم نے کہا: ہرقل کا شہر یعنی قسطنطنیہ سب سے پہلے فتح ہوگا“

[مسند أحمد ط الميمنية: ۱۷۶/۲، و اسنادہ صحیح]۔

علامہ احمد شاہ نے مسند احمد کی تحقیق میں اس حدیث کو صحیح کہا ہے دیکھیں: [مسند أحمد ط

شاکر: ۲۰۲/۱۶، رقم: ۶۶۴۵]۔ علامہ البانی رحمہ اللہ نے بھی اسے صحیح کہا ہے۔

دیکھیں: [سلسلة الأحاديث الصحيحة: ۳۳۱/۱، رقم: ۴]۔ امام حاکم نے بھی اسے صحیح کہا ہے

اور امام ذہبی نے ان کی موافقت کی ہے دیکھیں: [المستدرک للحاکم مع تعليق الذهبي:

۴ [۵۹۸۱]۔ حافظ زبیر علی زئی رحمہ اللہ نے اس کی سند کو حسن لذات کہا ہے دیکھیں: [موطا بروایت بن القاسم مترجم: ص: ۵۰ مقدمہ]۔

قیصر اور ہرقل یہ دونوں ایک ہی چیز ہے کیونکہ قیصر، ہرقل ہی کا لقب ہے اور اس حدیث میں مدینہ ہرقل سے مراد قسطنطنیہ کو بتلایا گیا ہے یہ نص صریح ہے کہ مدینہ قیصر سے آپ صلی اللہ علیہ وسلم کی مراد قسطنطنیہ ہی ہے۔ اس سے یہ بھی پتہ چلا کہ آپ صلی اللہ علیہ وسلم کی زندگی ہی میں قسطنطنیہ قیصر کا شہر بن چکا تھا۔

تنبیہ:

تاریخ المدینۃ لابن ہشہبہ میں ایک روایت ہے کہ عمر فاروق رضی اللہ عنہ کے سامنے شام کے لئے کسی نے مدینہ قیصر کہا۔ دیکھئے: [تاریخ المدینۃ لابن ہشہبہ: ۳/۸۵۴]۔  
لیکن یہ روایت سخت ضعیف ہے کیونکہ اس کی سند میں ”علی بن زید بن جدعان“ ہے یہ سخت ضعیف ہے۔

امام ابن معین رحمہ اللہ (المتوفی: ۲۳۳) نے کہا:

”ضعیف فی کل شیء“

”یہ ہر چیز میں ضعیف ہے“ [تاریخ ابن ابی خیشمہ: ۱/۴۹۱۱ و اسنادہ صحیح]۔  
ابن معین کے علاوہ اور بھی بہت سارے محدثین نے اسے ضعیف کہا ہے اور بعض نے سخت جرح کی ہے، حافظ ابن حجر رحمہ اللہ نے تہذیب کے اقوال کا خلاصہ کرتے ہوئے اسے ضعیف کہا ہے۔ [تقریب التہذیب لابن حجر: ۴/۴۷۳]۔

ضعیف ہونے کے ساتھ ساتھ یہ شیعہ بھی تھا چنانچہ:

امام أبوحاتم الرازی رحمہ اللہ (المتوفی: ۲۷۷) نے اس پر جرح کرنے کے ساتھ کہا:

”کان یتشیع“

”اس کے اندر شیعیت تھی“ [الجرح والتعديل لابن أبي حاتم: ۱۸۶/۶]۔  
بلکہ امام ابن عدی رحمہ اللہ (المتوفی: ۳۶۵) نے کہا:

”وكان يغالي في التشيع“

”یہ شیعیت میں غلو کرتا تھا“ [الکامل فی ضعفاء الرجال لابن عدی: ۳۴۴/۶]۔  
معلوم ہوا کہ یہ روایت ثابت ہی نہیں۔

☆ حوالہ: -

(سنن أبي داود: ۱۲۳۳، رقم: ۲۵۱۲) میں اسلم، ابو عمران کی ایک روایت میں قسطنظیہ کا ذکر ہے اور یہی روایت صحیح ابن حبان (۹/۱۱، رقم: ۴۷۱۱) میں اسی سند سے ہے اور اس میں قسطنظیہ کی جگہ مدینۃ الروم کے الفاظ ہیں۔ یہ بھی اس بات کی دلیل ہے مدینہ قیصر سے قسطنظیہ ہی مراد ہے۔  
ابوداؤد کی یہ روایت آگے آرہی ہے۔ دیکھئے: ص: ۴۵۔

☆ رابعاً: -

درج بالا اعتراض حافظ ابن حجر رحمہ اللہ نے نقل کیا ہے اور نقل کرنے کے فوراً بعد ہی اس کی تردید بھی کر دی ہے چنانچہ کہا:

”وهذا يندفع بأن في الحديث أن الذين يغزون البحر قبل ذلك وأن أم حرام فيهم وحمص كانت قد فتحت قبل الغزوة التي كانت فيها أم حرام“

”یہ اعتراض اس وجہ سے مردود قرار پاتا ہے کیونکہ اس حدیث میں سمندری غزوہ کو جمیش مغفور کے غزوہ سے قبل بتایا گیا اور یہ بھی بتایا گیا ہے کہ ام حرام اس سمندری غزوہ میں موجود ہوں گی۔ اور حمص اس سمندری غزوہ سے پہلے ہی فتح ہو گیا تھا جس سمندری غزوہ میں ام حرام تھیں“ [فتح الباری لابن حجر: ۱۰۳/۶]۔

ہم کہتے کہ حافظ ابن حجر رحمہ اللہ کا یہ جواب بھی اس بات کی دلیل ہے کہ حمص جب فتح ہوا اس وقت وہ قیصر کا شہر نہیں تھا۔

## دوسرا شبہہ: (قسطنطنیہ پر سب سے پہلے حملہ کس کا)

❁ پہلی روایت: (امیر معاویہ رضی اللہ عنہ کے سولہ حملے):

حافظ زبیر علی زئی رحمہ اللہ لکھتے ہیں:

”سیدنا معاویہ نے رومیوں کی زمین پر سولہ مرتبہ فوج کشی کی ہے۔ (البدایہ والنہایہ:

ج ۸، ص: ۱۳۳)۔“ [مقالات: ج: ۱، ص: ۱۱، الحدیث: ۶، ص: ۸]۔

جواباً عرض ہے:

اولاً:-

سب سے پہلی بات تو یہ کہ حافظ موصوف نے اس روایت کی سند پیش نہیں کی اور نہ ہی اس کا درجہ بتانے کی زحمت گوارا کی ہے حالانکہ امام ابن کثیر رحمہ اللہ نے اس کی سند بھی پیش کی ہے ملاحظہ ہو:

امام ابن کثیر رحمہ اللہ (المتوفی: ۷۷۴) نے کہا:

”وقال أبو زرعة عن دحيم عن الوليد عن سعيد بن عبد العزيز قال لما قتل عثمان لم يكن للناس غزوة تغزو حتى كان عام الجماعة فأغزوا معاوية أرض الروم ست عشرة غزوة تذهب سرية في الصيف ويشتوا بأرض الروم ثم تقفل وتعقبها أخرى وكان في جملة من أغزى ابنه يزيد ومعه خلق من الصحابة فجاز بهم الخليج وقاتلوا أهل القسطنطينية على بابها ثم قفل بهم راجعا إلى الشام“ [البدایة والنہایة: ۱۳۳/۸]۔

نوٹ: اس روایت کا ترجمہ آگے آ رہا ہے۔ نیز دیکھیں: (البدایہ والنہایہ اردو ترجمہ ج: ۸، ص:

- (۱۷۵)

قارئین دیکھ سکتے ہیں کہ امام ابن کثیر رحمہ اللہ نے اس روایت کو امام ابو زرعہ کے حوالہ سے نقل کیا اور پوری سند بھی ذکر کر دی ہے یہ روایت امام ابو زرعہ کی تاریخ میں اسی سند سے موجود ہے۔ آئیے ہم اصل کتاب سے یہ روایت سند و متن کے ساتھ دیکھتے ہیں چنانچہ:

امام ابو زرعہ الدمشقی رحمہ اللہ (المتوفی: ۲۸۱) نے کہا:

”حدثني عبد الرحمن بن إبراهيم عن الوليد بن مسلم عن سعيد بن عبد العزيز قال: لما قتل عثمان، واختلف الناس، لم تكن للناس غازية، ولا صائفة، حتى اجتمعت الأمة على معاوية سنة أربعين، وسموها سنة الجماعة. قال سعيد بن عبد العزيز: فأغزا معاوية الصوائف، وشتاهم بأرض الروم ست عشرة صائفة، تصيف بها وتشتو، ثم تقفل وتدخل معقبتها، ثم أغزاهم معاوية ابنه يزيد في سنة خمس وخمسين في جماعة من أصحاب رسول الله ﷺ في البر والبحر حتى جاز بهم الخليج، وقاتلوا أهل القسطنطينية على بابها، ثم قفل“

”سعيد بن عبد العزيز التوزخي کہتے ہیں کہ: جب عثمان رضی اللہ عنہ شہید ہوئے اور لوگوں میں اختلاف ہو گیا تو لوگوں کے پاس دشمن کے خلاف لڑنے کے لئے کوئی فوج تھی ہی نہیں یہاں تک کہ پوری امت معاویہ رضی اللہ عنہ کی خلافت پر متفق ہو گئی اور لوگوں نے اس سال کو جماعت کا سال کہا۔ سعید بن عبد العزيز کہتے ہیں کہ: پھر معاویہ رضی اللہ عنہ نے غزوات شروع کئے، چنانچہ سرزمین روم پر سولہ لشکر بھیجے، ایک لشکر موسم گرما میں جاتا اور موسم سرما بھی گزارتا پھر واپس ہوتا، پھر اس کے بعد دوسرا لشکر اس مہم پر نکلتا۔ پھر معاویہ رضی اللہ عنہ نے سن ۵۵ھ (!) میں صحابہ کی ایک جماعت کے ساتھ اپنے بیٹے یزید بن معاویہ کو ان کی طرف بحر و بر کے راستے سے بھیجا یہاں تک کہ یہ لشکر خلیج کو پار کر گیا اور قسطنطنیہ کے دروازے تک پہنچ کر اہل قسطنطنیہ سے قتال کیا پھر واپس آ گیا

- [تاریخ أبی زرعۃ الدمشقی: ص: ۱۸۸]۔

قارئین یہ ہے اس روایت کی سند جسے نہ تو حافظ زبیر علی زئی رحمہ اللہ نے نقل کیا ہے اور نہ ہی اس پر کوئی حکم لگایا ہے۔ دراصل یہ سند صحیح ہے، ہی نہیں اسی لئے اس سے نظر پوشی کی گئی ذیل میں ہم اس سند کی خرابی واضح کرتے ہیں۔

الف: اس روایت کو بیان کرنے والے ”سعید بن عبدالعزیز التتوخی“ ہیں ان کی پیدائش امیر معاویہ رضی اللہ عنہ کی وفات کے تقریباً تیس سال بعد ہوئی۔ [سیر أعلام النبلاء للذہبی: ۳۲۱۸]۔ لہذا یہ روایت مرسل و منقطع ہے۔

ب: سند میں ولید بن مسلم معروف و مشہور مدلس ہیں حافظ ابن حجر رحمہ اللہ نے انہیں چوتھے طبقہ کا مدلس کہا ہے، جن کی مععن روایات بالاتفاق رد ہوتی ہیں دیکھئے: [طبقات المدلسین لابن حجر القریوتی: ص: ۵۱]۔

نیز خود حافظ زبیر علی زئی رحمہ اللہ لکھتے ہیں:

”امام دارقطنی کے اس قول سے معلوم ہوا کہ ولید بن مسلم تدلیس تسویہ کرتے تھے۔ ولید بن مسلم کو حافظ ابن حجر، العلاء، ابوزرعہ ابن العزاقی، ذہبی، حلبی، مقدسی اور سیوطی وغیرہم نے مدلس قرار دیا ہے۔ دیکھئے: (الفتح المبین: ص: ۳۷) اور ان کا کوئی مخالف مجھے معلوم نہیں ہے لہذا تدلیس ولید پر اجماع ہے۔“ [اضواء المصابیح (تحقیق مشکاة): ص: ۲۷۸، رقم: ۲۱۲، مجلہ الحدیث: ۷۰ ص

[۸]۔

غور کیا جائے کہ مذکورہ روایت میں ولید بن مسلم ہیں اور یہ عن سے روایت کرتے ہیں اور حافظ زبیر علی زئی رحمہ اللہ خود ہی دوسرے مقام پر انہیں بالاجماع مدلس بتلاتے ہیں۔ پھر بھی موصوف نے یزید کی مخالفت میں اس عیب کو نظر انداز کر دیا۔

ثانیاً:-

اس روایت کے ضعیف ہونے کے ساتھ ساتھ، اس میں اس بات کی بھی دلیل نہیں ہے کہ

امیر معاویہ رضی اللہ عنہ کے یہ سولہ حملے قسطنظیہ پر تھے بلکہ اسی روایت میں پوری صراحت ہے کہ ان حملوں میں صرف اور صرف ایک ہی حملہ قسطنظیہ پر ہوا تھا اور وہ وہی حملہ تھا جو یزید کی امارت میں ہوا تھا چنانچہ پوری روایت ترجمہ کے ساتھ ہم اوپر نقل کر چکے ہیں۔ ذرا پلٹ کر اس روایت میں دوبارہ غور کریں اس میں کہا جا رہا ہے کہ امیر معاویہ نے روم کی سرزمین پر کئی لشکر بھیجے اور اس کے بعد ہے کہ پھر ایک لشکر یزید کی امارت میں بھیجا یہ لشکر سرزمین روم میں اس قدر آگے بڑھا کہ قسطنظیہ تک پہنچ گیا چنانچہ روایت کے الفاظ ہیں:

”ثم أغزاهم معاوية ابنه يزيد في سنة خمس وخمسين في جماعة من أصحاب رسول الله صلى الله عليه وسلم في البر والبحر حتى جاز بهم الخليج، وقاتلوا أهل القسطنطينية على بابها، ثم قفل“

”پھر امیر معاویہ نے سن ۵۵ ہجری میں صحابہ کی ایک جماعت کے ساتھ اپنے بیٹے یزید بن معاویہ کو ان کی طرف بحر و بر کے راستے سے بھیجا یہاں تک کہ یہ لشکر خلیج کو پار کر گیا اور قسطنظیہ کے دروازے تک پہنچ کر اہل قسطنظیہ سے قتال کیا پھر واپس آ گیا“ [تاریخ أبی زرعۃ الدمشقی: ص: ۱۸۸]۔

روایت کے یہ آخری الفاظ صاف بتلاتے ہیں کہ لشکر یزید کے علاوہ ان لشکروں میں کوئی لشکر بھی قسطنظیہ تک نہیں پہنچ سکا۔ لیکن جو لشکر یزید کی امارت میں آیا وہ اس قدر آگے بڑھا کہ قسطنظیہ تک پہنچ گیا اور قسطنظیہ کے دروازے پر پہنچ کر اہل قسطنظیہ سے قتال کیا۔

لیجئے جناب! خود اس روایت سے بھی ثابت ہو گیا کہ قسطنظیہ پر سب سے پہلا حملہ یزید ہی نے کیا تھا، اور ساتھ میں یہ بھی ثابت ہو گیا کہ یزید سے پہلے رومی سرزمین پر جتنی بار بھی لشکر کشی ہوئی ہے ان میں سے کوئی بھی لشکر قسطنظیہ تک نہیں پہنچ سکا۔

❁ دوسری روایت: (مضیق قسنطنیہ پر امیر معاویہ رضی اللہ عنہ کا حملہ):

حافظ زبیر علی زئی رحمہ اللہ نے کہا:

”بلکہ ان تمام لشکروں سے پہلے بھی ایک لشکر کے حملہ کا ثبوت ملتا ہے جس میں سیدنا معاویہ رضی اللہ عنہ بھی شامل تھے یہ حملہ ۳۲ ہجری مطابق ۶۵۲-۶۵۳ء میں ہوا تھا، دیکھئے: (تاریخ طبری: ج: ۴، ص: ۳۰۴، العبر للذھبی: ج: ۱، ص: ۲۴، المنتظم لابن الجوزی: ج: ۵، ص: ۱۹۱۹۲۱۹ء، البدایہ والنہایہ: ج: ۷، ص: ۱۶۹، ج: ۸، ص: ۱۲۶، تاریخ الاسلام للذہبی وغیرہ)“ [مقالات: ج: ۱، ص: ۳۱۱]-

عرض ہے کہ:

اولاً:-

یہ بات سب سے پہلے امام طبری رحمہ اللہ نے ذکر کی اور انہوں نے اس کی سند اس طرح پیش کی ہے:

امام ابن جریر الطبری رحمہ اللہ (المتوفی: ۳۱۰) نے کہا:

”سنة اثنتین وثلاثین (ذکر ما کان فیہا من الأحداث المذكورة) فمن ذلک غزوة معاویة بن أبی سفیان المضیق، مضیق القسطنطینیة، ومعہ زوجته عاتکہ ابنة قرطہ بن عبد عمرو بن نوفل بن عبد مناف. وقیل: فاختة، حدثنی بذلک أحمد بن ثابت، عمن ذکرہ، عن إسحاق، عن أبی معشر“

”سن ۳۲ ہجری (اس سن میں مذکور واقعات کا بیان) انہیں واقعات میں سے معاویہ رضی اللہ عنہ کا مضیق قسنطنیہ کا غزوہ ہے۔ آپ کے ساتھ آپ کی اہلیہ قرطہ بن عبد عمرو بن نوفل بن عبد مناف کی بیٹی تھی اور یہ بھی کہا گیا ہے کہ یہ فاختہ تھیں، مجھ سے اس روایت کو احمد بن ثابت نے بیان کیا ہے انہوں نے اپنے استاذ سے اور انہوں نے اسحاق سے اور انہوں نے ابو معشر

سے۔“ [تاریخ الطبری: ۳۰۴/۴]۔

امام طبری نے یہ بات کہہ کر اخیر میں سند بیان کر دی ہے جس کی رو سے یہ روایت موضوع اور من گھڑت ہے۔ چنانچہ:

❁ الف: امام طبری کا استاذ ”احمد بن ثابت“ یہ ”احمد بن ثابت بن عتاب الرازی المعروف بفرخویہ“ ہے۔ اور یہ بہت بڑا جھوٹا شخص ہے چنانچہ:

ابوالعباس بن ابوعبداللہ الطہر انی (المتوفی: ۴۶۹ھ) نے کہا:

”لا یشکون ان فرخویہ کذاب“

”محدثین کو“ (احمد بن ثابت) فرخویہ کے بارے میں کوئی شک نہیں تھا کہ یہ بہت بڑا

جھوٹا ہے۔“ [الجرح والتعدیل لابن ابی حاتم: ۴۴۱/۲ و اسنادہ صحیح]۔

علامہ البانی رحمہ اللہ نے بھی اسے کذاب کہا ہے اور اس کی وجہ سے ایک روایت کو موضوع

اور من گھڑت کہا ہے دیکھیں: [سلسلۃ الأحادیث الضعیفۃ ۲۹۵/۴ رقم: ۱۸۱۶]۔

نیز دیکھئے: [معجم شیوخ الطبری: ص ۷۵]۔

❁ ب: احمد بن ثابت کذاب کے استاذ کا نام بھی مذکور نہیں۔

❁ ج: اسی طرح ”حجج بن عبدالرحمن السندی ابو معشر المدنی“ بھی سخت ضعیف ہے۔

❁ امام یحییٰ بن سعید رحمہ اللہ (المتوفی: ۱۹۸ھ) نے اسے ضعیف کہا:

”كَانَ يَحْيَى بْنُ سَعِيدٍ لَا يَحَدِّثُ عَنْ أَبِي مَعْشَرٍ وَيُضَعِّفُهُ وَيُضْحِكُ إِذَا ذَكَرَهُ“

”یحییٰ بن سعید اس سے روایت نہیں کرتے تھے اور اسے ضعیف قرار دیتے اور اس کا تذکرہ

ہونے پر ہنستے“ [الجرح والتعدیل لابن ابی حاتم: ۴۹۴/۸ و اسنادہ صحیح]۔

❁ امام مظفر بن مدرک رحمہ اللہ (المتوفی: ۲۰۷ھ) نے کہا:

”كَانَ أَبُو مَعْشَرٍ رَجُلًا لَا يَضْبُطُ الْأَسْنَادَ“

”ابو معشر ایسا آدمی تھا جو سندوں کو یاد نہیں کر پاتا تھا“ [العلل ومعرفة

الرجال:۔ ۵۵۳/۲ و اسنادہ صحیح]۔

✽ امام ابن سعد رحمہ اللہ (المتوفی: ۲۳۰ھ) نے کہا:

”كَانَ كَثِيرُ الْحَدِيثِ ضَعِيفًا“

”یہ کثیر الحدیث اور ضعیف تھا“ [الطبقات الكبرى لابن سعد، العلمية:۔ ۴۸۸/۵]۔

✽ امام ابن معین رحمہ اللہ (المتوفی: ۲۳۳ھ) نے کہا:

”أَبُو مَعْشَرٍ لَيْسَ بِشَيْءٍ“

”ابومعشر کی کوئی حیثیت نہیں ہے“ [تاریخ ابن معین: روایۃ الدوری: ۱۶۰/۳]۔

نوٹ:۔ واضح رہے کہ لیسَ بِشَيْءٍ یہ سخت قسم کی جرح ہے، جیسا کہ متعدد محدثین نے صراحت کی ہے دیکھیں: [الفاظ وعبارات الجرح والتعديل: ۳۰۷، فتح المغیث:۔ ۱۲۳/۲، تدریب

الراوی: ۴۰۹/۱-۴۱۰]۔

اور ابن معین کے نزدیک بھی عام حالات میں یہ اسی معنی میں ہے، بلکہ بسا اوقات آپ نے کذاب اور وضاع راویوں پر بھی انہیں الفاظ میں جرح کی ہے، مثلاً ایک کذاب کے بارے میں فرماتے ہیں: ”كَذَّابٌ لَيْسَ بِشَيْءٍ“۔ یہ کذاب ہے اس کی کوئی حیثیت نہیں [سؤالات ابن

الحجید:۔ رقم ۵۳۵ و ایضاً أرقام: ۲۹۳، ۴۱۷، ۴۸۴]۔

اور ایک وضاع کے بارے میں فرماتے ہیں: ”لَيْسَ بِشَيْءٍ يَضَعُ الْإِحَادِيثَ“۔ اس کی کوئی حیثیت نہیں یہ احادیث گھڑتا تھا [تاریخہ، روایۃ الدوری:۔ رقم ۴۲۱۳]۔

حافظ زبیر علی زئی رحمہ اللہ لکھتے ہیں:

”امام ابن معین عام طور پر جس راوی کو لیسَ بِشَيْءٍ کہتے ہیں تو وہ شدید جرح ہوتی

ہے۔“ [ماہنامہ ”الحدیث“، حضور: ۵۵ ص ۱۸]۔

✽ امام علی بن المدینی رحمہ اللہ (المتوفی: ۲۳۳ھ) نے کہا:

”كَانَ ذَلِكَ شَيْخًا ضَعِيفًا ضَعِيفًا“

”یہ شیخ تھا اور ضعیف تھا ضعیف تھا“ [سؤالات ابن ابی شیبہ لابن المدینی: ص: ۱۰۰]۔  
نوٹ:۔ ضعیف ضعیف کی تکرار سخت جرح ہے۔

✽ امام احمد بن حنبل رحمہ اللہ (المتوفی: ۲۴۱ھ) نے کہا:

”عِنْدِي حَدِيثُهُ مُضْطَرَبٌ لَا يَقِيمُ الْإِسْنَادَ، وَلَكِنْ أُكْتُبُ حَدِيثَهُ أَعْتَبِرُ بِهِ“  
”میرے نزدیک اس کی حدیث مضطرب ہے یہ سندوں کو ٹھیک طرح سے بیان نہیں کر پاتا ہے،  
لیکن میں اعتبار کے لئے اس کی حدیث لکھتا ہوں“ [تاریخ بغداد للخطیب البغدادی:  
۵۹۱/۱۵ و سندہ صحیح وروایۃ الجوہری عن الاثر من الكتاب]۔

نوٹ:۔ امام احمد رحمہ اللہ نے اسے ”أَعْتَبِرُ بِهِ“ کہا ہے۔

امام احمد یادِ دیگر محدثین جب اعتبار کے لئے کسی مجروح راوی کی روایت لکھیں تو ہر جگہ اس کا یہ  
مطلب نہیں ہے کہ ان کے نزدیک اس کی روایت استشہاد میں پیش کی جاسکتی ہے، بلکہ مقصد یہ ہے  
کہ اس کی روایات کی جانچ پڑتال میں آسانی ہو مثلاً اگر کسی نے سند سے اس کو ساقط کر دیا  
اور ہمارے پاس دوسری سند اس کے نام کے اثبات کے ساتھ موجود رہے گی تو یہ معلوم ہو جائے گا  
کہ فلاں سند سے فلاں کو ساقط کیا گیا۔

یہی امام احمد بن حنبل رحمہ اللہ جابر الجعفی جیسے کذاب وضاع راوی کے بارے میں کہتے ہیں:

”قَدْ كُنْتُ لَا أُكْتُبُ حَدِيثَهُ، ثُمَّ كَتَبْتُ أَعْتَبِرُ بِهِ“

”میں اس کی حدیث نہیں لکھتا تھا پھر اعتبار کے لئے لکھنے لگا“ [علل أحمد رواية المروزي:

ص: ۷۰]۔

یاد رہے کہ امام احمد رحمہ اللہ نے خود جابر جعفی کو کذاب سے متهم کیا ہے امام مروزی نے ان سے

پوچھا:

”قُلْتُ: جَابِرِ الْجُعْفِيِّ؟ قَالَ لِي: كَانَ يَرَى التَّشْيِيعَ: قُلْتُ يَتَّهَمُ فِي حَدِيثِهِ

بِالْكَذِبِ؟ فَقَالَ لِي: مِنْ طَعْنٍ، فَإِنَّمَا يَطْعَنُ بِمَا خَافَ مِنَ الْكَذِبِ، قُلْتُ: الْكَذِبِ،

فَقَالَ: أَيُّ وَاللَّهِ. وَذَآكَ فِي حَدِيثَةِ بَيْنَ، إِذَا نَظَرْتَ إِلَيْهَا“

”امام مروزی نے کہتے ہیں میں نے پوچھا: جابر جعفی کے بارے میں آپ کا کیا خیال ہے؟ امام احمد رحمہ اللہ نے مجھے بتایا: جنہوں نے اس پر طعن کیا ہے انہوں نے اس کے جھوٹ کے خوف سے طعن کیا۔ میں نے کہا جھوٹ کی وجہ سے؟ آپ نے کہا: ہاں اللہ کی قسم! یہ چیز تو اس کی حدیث میں واضح ہے اگر تم اسے دیکھو“ [علل أحمد رواية المروذی:۔ ص: ۲۳۶]۔

✽ امام عمرو بن علی الفلاس رحمہ اللہ (المتوفی: ۲۴۹ھ) نے کہا:

”أَبُو مَعْشَرٍ ضَعِيفٌ“

”ابو معشر ضعیف ہے“ [تاریخ بغداد للخطیب البغدادی:۔ ۵/۹۱۱۵ واسنادہ

صحیح]۔

✽ امام بخاری رحمہ اللہ (المتوفی: ۲۵۶ھ) نے کہا:

”مُنْكَرُ الْحَدِيثِ“

”یہ منکر الحدیث ہے“ [التاریخ الكبير للبخاری:۔ ۱۱۴/۱۸]۔

نوٹ:۔ امام بخاری رحمہ اللہ کا منکر الحدیث کہنا سخت جرح ہے، ایسے روایت سے امام بخاری رحمہ اللہ روایت لینا بھی جائز نہیں سمجھتے۔

بلکہ زیر تبصرہ راوی کے بارے میں تو امام بخاری رحمہ اللہ نے صراحت بھی کر دی ہے کہ وہ اس سے روایت نہیں لیتے، چنانچہ امام ترمذی رحمہ اللہ نے نقل کیا کہ:

”قَالَ مُحَمَّدٌ: عَبْدُ الْكُرَيْمِ أَبُو أُمَيَّةَ مُقَارِبُ الْحَدِيثِ. وَأَبُو مَعْشَرٍ الْمَدِينِيُّ

نَجِيجٌ مَوْلَى بَنِي هَاشِمٍ ضَعِيفٌ لَا أَرَوِي عَنْهُ شَيْئًا وَلَا أَكْتُبُ حَدِيثَهُ“

”امام بخاری رحمہ اللہ نے کہا: عبدالکریم ابوامیہ مقارب الحدیث ہے اور ابو معشر ضعیف ہے میں اس سے نہ تو کچھ روایت کرتا ہوں اور نہ ہی اس کی حدیث لکھتا ہوں“ [علل الترمذی الكبير:۔

ص: ۱۵۶]۔

✽ امام نسائی رحمہ اللہ (المتوفی: ۳۰۳ھ) نے کہا:

”أَبُو مَعْشَرٍ الْمَدَنِيُّ اسْمُهُ نَجِيحٌ وَهُوَ ضَعِيفٌ وَمَعَ ضَعْفِهِ أَيْضًا كَانَ قَدْ اخْتَلَطَ“  
”ابو معشر مدنی اس کا نام نجیح ہے یہ ضعیف ہے اور ضعیف ہونے کے ساتھ ساتھ یہ مختلط بھی

ہو گیا تھا“ [سنن النسائی الكبرى: - ۹۶/۲]

✽ امام دارقطنی رحمہ اللہ (المتوفی: ۳۸۵ھ) نے کہا:

”وَأَبُو مَعْشَرٍ اسْمُهُ نَجِيحٌ وَهُوَ ضَعِيفٌ“

”ابو معشر، اس کا نام نجیح ہے یہ ضعیف ہے“ [سنن الدارقطنی: - ۱۶/۲]

✽ امام ابو نعیم رحمہ اللہ (المتوفی: ۴۳۰ھ) نے کہا:

”رَوَى عَنِ نَافِعٍ وَابْنِ الْمُنْكَدِرِ وَهِشَامِ بْنِ عُرْوَةَ وَمُحَمَّدِ بْنِ عَمْرٍو  
الموضوعات لا شيء.“

”اس نے نافع، ابن المنکدر، ہشام بن عروہ اور محمد بن عمرو سے من گھڑت روایات بیان کی

ہیں اس کی کوئی حیثیت نہیں ہے“ [الضعفاء لأبي نعیم: ص: ۱۵۳]

✽ امام بیہقی رحمہ اللہ (المتوفی: ۴۵۸ھ) نے کہا:

”أَبُو مَعْشَرٍ هَذَا نَجِيحُ السَّنْدِيِّ مَدَنِيٌّ ضَعِيفٌ“

”ابو معشر یہ نجیح السندی ہے اور یہ ضعیف ہے“ [السنن الكبرى للبيهقي: - ۱۸۰/۵، والدر

النقى من كلام الإمام البيهقي: - ص: ۳۷۶]

✽ امام ابن القيسرانی رحمہ اللہ (المتوفی: ۵۰۷ھ) نے کہا:

”وَأَبُو مَعْشَرٍ هَذَا هُوَ نَجِيحٌ ضَعِيفٌ جَدًّا“

”ابو معشر یہ نجیح ہے اور یہ سخت ضعیف ہے“ [ذخيرة الحفاظ لابن القيسراني: - ۴۸۵/۱]

✽ امام ذہبی رحمہ اللہ (المتوفی: ۷۲۸ھ) نے کہا:

”وَهُوَ وَاہٍ“

”یہ سخت ضعیف ہے“ [تلخیص کتاب الموضوعات للذہبی: ص: ۲۰۳]۔

نوٹ:۔ امام ذہبی رحمہ اللہ کا واہ کہنا سخت جرح ہے۔

✽ حافظ ابن حجر رحمہ اللہ (المتوفی: ۸۵۲ھ) نے کہا:

”ضَعِيفٌ مِنَ السَّادِسَةِ اَسْنٍ وَاخْتَلَطَ“

یہ چھٹے طبقہ کا ضعیف راوی ہے یہ معمر ہونے کے بعد مختلط بھی ہو گیا تھا [تقریب التہذیب

لابن حجر: رقم ۷۱۰۰]۔

✽: ”نجیح بن عبد الرحمن السنندی ابو معشر المدنی“ کی وفات ۱۷۰ھ

ہجری ہے [تقریب التہذیب لابن حجر: رقم ۷۱۰۰]۔ اور اس روایت میں وہ ۳۲ ہجری کا

واقعہ بیان کر رہا ہے۔ یعنی اس کے بیان کردہ واقعہ اور اس کی وفات کے مابین ۱۳۸ رسال کا فاصلہ

ہے ظاہر ہے کہ ابو معشر کی عمر اتنی لمبی نہیں ہو سکتی لہذا اس نے کسی اور کے واسطے سے یہ روایت بیان

کی ہے اور وہ جھول ہے۔ یزید دیکھئے: یزید بن معاویہ پر الزامات کا تحقیق جائزہ: ص: ۵۰۹۔

معلوم ہوا کہ یہ روایت موضوع اور من گھڑت ہے۔

طبری کی اسی روایت کو امام ذہبی، ابن الجوزی اور ابن کثیر وغیرہ نے سند ذکر کئے بغیر نقل کیا

ہے۔ اور ہم بتا چکے ہیں کہ سند ایہ روایت موضوع اور من گھڑت ہے۔ لہذا یہ کہنا کہ اس حملہ کا ثبوت

ماتا ہے سراسر باطل ہے۔

ثانیاً:۔

اس روایت میں قسطظنیہ پر حملہ کی بات نہیں ہے بلکہ مضیق قسطظنیہ پر حملہ کی بات ہے اور یہ

دونوں علیحدہ علیحدہ مقامات ہیں اور ایک پر حملہ کرنے سے دوسرے پر حملہ کرنا لازم نہیں آتا۔ یہی

وجہ ہے کہ بعض مؤرخین مثلاً امام ابن کثیر وغیرہ نے یہ بات نقل کرنے کے باوجود بھی یہی کہا ہے

قسطظنیہ پر سب سے پہلے یزید نے حملہ کیا۔ کما مضمی۔

تیسری روایت: (بسر بن ابی ارطاة رضی اللہ عنہ کا حملہ):

امام ابن جریر الطبری رحمہ اللہ (المتوفی: ۳۱۰) نے کہا:

”فمن ذلك غزوة بسر بن أبي أرتاة الروم ومشتاه بأرضهم حتى بلغ القسطنطينية - فيما زعم الواقدي - وقد أنكر ذاك قوم من أهل الأخبار، فقالوا: لم يكن لبسر بأرض الروم مشتي قط“

”سن ۴۳ میں بسر بن ابی ارطاة رضی اللہ عنہ نے روم میں جہاد کیا اور موسم سرما میں ان پر حملہ کیا یہاں تک کہ قسطنطنیہ تک پہنچ گیا، یہ واقدی کا دعویٰ ہے اور مؤرخین کی ایک جماعت نے اس کی تردید کی ہے اور کہا ہے کہ بسر نے سرزمین روم پر کبھی بھی حملہ نہیں کیا“ [تاریخ الطبری: ۱۸۱/۵]۔

عرض ہے کہ یہ روایت موضوع اور من گھڑت ہے امام طبری نے صراحت کر دی ہے کہ اس چیز کا دعویٰ واقدی نے کیا ہے اور واقدی مشہور کذاب ہے۔

✽ امام شافعی رحمہ اللہ (المتوفی: ۲۰۴) نے کہا:

”كتب الواقدي كذب“

”واقدی کی ساری کتابیں جھوٹی ہیں“ [الجرح والتعديل لابن أبي حاتم:

۲۰۱۸، وسنده صحيح]۔

✽ امام إسحاق بن راهويي رحمہ اللہ (المتوفی: ۲۳۷) نے کہا:

”عندي ممن يضيع الحديث“

”میرے نزدیک یہ حدیث گھڑنے والوں میں سے تھا“ [الجرح والتعديل لابن أبي حاتم:

۲۰۱۸، وسنده صحيح]۔

✽ امام نسائي رحمہ اللہ (المتوفی: ۳۰۳) نے کہا:

”والكذابون المعروفون بوضع الحديث على رسول الله صلى الله عليه وسلم أربعة: ۱- ابن أبي يحيى بالمدينة ۲- والواقدي ببغداد ۳- ومقاتل بن

سُلَيْمَانَ بَخْرَاسَانَ ۴ - وَمُحَمَّدَ بْنَ السَّعِيدِ بِالشَّامِ“

”اللہ کے رسول صلی اللہ علیہ وسلم پر حدیث گھڑنے والے مشہور و معروف جھوٹے راوی چار ہیں (۱) مدینہ میں ابن ابی یحییٰ (۲) بغداد میں واقدی (۳) خراسان میں مقاتل بن سلیمان (۴) شام میں محمد بن سعید“ [أسئلة للنسائي المطبوع في رسائل في علوم الحديث: ص ۷۶]۔

❁ امام ابن القیسر انی رحمہ اللہ (المتوفی: ۵۰۷) نے کہا:

”أجمعوا على تركه“

اس کے متروک ہونے پر محدثین کا اجماع ہے۔ [معرفة التذكرة لابن القيسراني:

ص: ۱۶۳]۔

❁ امام ذہبی رحمہ اللہ (المتوفی: ۷۴۸) نے کہا:

”قد انعقد الإجماع اليوم على أنه ليس بحجة، وأن حديثه في عداد الواهي“

”آج اس بات پر اجماع ہو چکا ہے کہ واقدی حجت نہیں ہے اور اس کی حدیث سخت ضعیف

میں شمار ہوگی“ [سير أعلام النبلاء للذهبي: ۶۹/۹]۔

ان ائمہ کے علاوہ اور بھی متعدد ناقدین نے اس پر جرح کی ہے ملاحظہ ہو عام کتب رجال۔

فائدہ:- علامہ البانی رحمہ اللہ کہتے ہیں:

”محمد بن عمر هذا - وهو الواقدی - كذاب ، فلا يفرح بروايته“

”محمد بن عمر یہ واقدی کذاب ہے اس لئے اس کی روایت کسی کام کی نہیں“ [الضعيفة: ۱۳/۴]۔

نیز امام طبری رحمہ اللہ نے یہ بات ذکر کر کے یہ بھی کہا ہے کہ مؤرخین کی ایک جماعت نے اس بات کی تردید کی ہے۔ معلوم ہوا کہ یہ بات سفید جھوٹ ہے۔

❁ چوتھی روایت: (معن بن یزید رضی اللہ عنہ کا حملہ):

امام ابو داؤد رحمہ اللہ (المتوفی: ۲۷۵) نے کہا:

”حدثنا أبو صالح محبوب بن موسى، أخبرنا أبو إسحاق الفزاري، عن عاصم بن كليب، عن أبي الجويرية الجرمي، قال: أصبت بأرض الروم جرة حمراء فيها دنانير في إمرة معاوية وعلينا رجل من أصحاب النبي ﷺ من بني سليم يقال له: معن بن يزيد فأبتيته بها فقسمها بين المسلمين وأعطاني منها مثل ما أعطى رجلا منهم، ثم قال: لولا أني سمعت رسول الله ﷺ يقول: لا نفل إلا بعد الخمس لأعطيتك، ثم أخذ يعرض علي من نصيبه فأبيت“

”سیدنا ابوجویریہ جرمی رضی اللہ عنہ بیان کرتے ہیں کہ سیدنا امیر معاویہ رضی اللہ عنہ کے دور میں مجھے رومی علاقے میں سرخ رنگ کا ایک گھڑ املا اس میں دینا تھے۔ رسول اللہ ﷺ کے اصحاب میں سے بنی سلیم کے ایک فرد سیدنا معن بن یزید رضی اللہ عنہ ہمارے امیر تھے وہ گھڑا میں ان کے پاس لے آیا۔ پس انہوں نے اسے مسلمانوں میں تقسیم کر دیا اور مجھے بھی اتنا ہی دیا جتنا کہ دوسروں میں سے ہر ایک کو دیا۔ پھر کہا: اگر میں نے رسول اللہ ﷺ کو یہ فرماتے ہوئے نہ سنا ہوتا کہ ”اضافی انعام (نفل) خمس نکالنے کے بعد ہی ہو سکتا ہے۔“ تو میں تمہیں بھی دیتا پھر وہ اپنا حصہ مجھے دینے کی کوشش کرتے رہے مگر میں نے انکار کر دیا۔“ [سنن ابی داؤد: ۸۱/۳، رقم: ۲۷۵۳]۔

عرض ہے کہ:

اولاً:-

یہ روایت بالکل غیر واضح ہے اس میں دوسرے سے لشکر کشی اور حملہ کرنے کا ذکر ہی نہیں ہے۔

ثانیاً:-

اگر تسلیم کر لیں کہ یہ غزوہ تھا تو اس میں یہ صراحت نہیں ہے کہ اس لشکر نے قسطظنیہ پر حملہ کیا تھا اس میں تو صرف رومی زمین کا ذکر ہے رومی زمین کے ذکر سے قسطظنیہ پر تو حملہ ثابت نہیں ہوتا۔ اگر کوئی کہے بخاری میں محمود بن ربیع والی روایت جس سے لشکر قسطظنیہ میں یزید کی امارت پر استدلال کیا جاتا ہے اس میں بھی تو صرف ارض رومی سر زمین کا ذکر ہے۔

تو عرض ہے کہ بخاری کی اس روایت میں صرف ارض روم یعنی رومی سرزمین ہی کا ذکر نہیں ہے بلکہ ساتھ میں یہ بھی وضاحت ہے کہ اسی غزوہ میں ابوایوب انصاری رضی اللہ عنہ فوت ہو گئے۔ اس روایت میں یہ بیان اس بات کی واضح دلیل ہے کہ بخاری کی روایت میں ارض روم سے قسطنطنیہ مراد ہے کیونکہ یہ بات متفق علیہ ہے کہ ابوایوب الانصاری رضی اللہ عنہ کی وفات لشکر قسطنطنیہ کے وقت ہی ہوئی نیز صحیح اور صریح روایات میں اس کی صراحت بھی ہے دیکھیں: [سنن أبی داؤد: ۱۳۱۳ و اسنادہ صحیح]۔ نیز دیکھئے: ص ۴۵۔

لہذا بخاری کی روایت کا معاملہ الگ ہے اس میں ابوایوب رضی اللہ عنہ کی وفات کا بھی ذکر ہے جس سے طے ہو جاتا ہے کہ وہاں ارض روم سے مراد قسطنطنیہ ہی ہے۔ لیکن یہاں ابوداؤد کی روایت میں صرف رومی سرزمین کا ذکر ہے اور اس کے علاوہ یہاں کوئی ایسی دلیل نہیں ہے جس سے ثابت ہو کہ یہاں روم سے مراد قسطنطنیہ ہے اس لئے یہ روایت غیر واضح ہے۔

❁ پانچویں روایت: (ابوایوب الانصاری رضی اللہ عنہ کا حملہ):

امام حاکم رحمہ اللہ (المتوفی: ۴۰۵) نے کہا:

”حدثنا أبو محمد أحمد بن عبد الله المزني ، ثنا محمد بن عبد الله المخرمي ، ثنا أبو كريب ، ثنا فردوس الأشعري ، ثنا مسعود بن سليم ، عن حبيب بن أبي ثابت ، عن محمد بن علي بن عبد الله بن عباس ، عن أبيه ، عن ابن عباس ، أن أبا أيوب خالد بن زيد الذي كان رسول الله صلى الله عليه وسلم نزل في داره غزا أرض الروم...“

”عبد اللہ بن عباس رضی اللہ عنہ کہتے ہیں کہ: ابوایوب الانصاری رضی اللہ عنہ جن کے گھر میں آپ صلی اللہ علیہ وسلم اترے تھے انہوں نے روم میں جہاد کیا۔۔۔“ [المستدرک علی الصحیحین للحاکم:۔ (ط مقبل) ۵۶۵/۳]۔

عرض ہے کہ:

اولاً:-

یہ روایت سخت ضعیف ہے۔

اس کے اندر بہت ساری علتیں مثلاً سند میں موجود ”مسعود بن سلیم“ اور بعض طریق کے مطابق ”مسعود بن سلیمان“ مجہول ہے کسی بھی محدث نے اسے ثقہ نہیں کہا۔ اسی طرح ”فردوس الاشعری“ بھی مجہول و نامعلوم ہے۔ اس سند میں اور بھی خرابیاں ہیں۔ لیکن اس کے مردود ہونے کے لئے ان دو رواۃ کا مجہول ہونا ہی کافی ہے۔

ثانیاً:-

اس میں بھی یہ صراحت نہیں ہے کہ اس لشکر نے قسطنطنیہ پر حملہ کیا تھا اس میں تو صرف رومی زمین کا ذکر ہے اور رومی زمین کے ذکر سے قسطنطنیہ پر حملہ تو ثابت نہیں ہوتا۔ دیکھیں: ص ۳۲۔

چھٹی روایت: (امیر معاویہ رضی اللہ عنہ کی طرف سے فوج کی روانگی):

امام بخاری رحمہ اللہ (المتوفی: ۲۵۶) نے کہا:

”حدثنا عبد الله بن صالح حدثني معاوية عن عبد الرحمن بن جبیر بن نفيير عن أبيه عن أبي ثعلبة الخشني قال سمعته في خلافة معاوية بالقسطنطينية وكان معاوية غزا الناس بالقسطنطينية إن الله لا يعجز هذه الأمة من نصف يوم“

”عبدالرحمن بن جبیر کہتے ہیں کہ میں نے امیر معاویہ کی خلافت میں صحابی رسول ابولثعلبہ رضی اللہ عنہ کو قسطنطنیہ میں فرماتے ہوئے سنا اور امیر معاویہ نے لوگوں کو قسطنطنیہ پر حملہ کے لئے بھیجا تھا۔ چنانچہ انہوں نے کہا: یہ امت آدھے دن کی مہلت سے عاجز نہیں رہے گی“ [التاریخ الأوسط

للبخاری: ۹۷/۱ و اسنادہ ضعیف]۔

عرض ہے کہ:

اولاً:-

اس روایت سے استدلال کی بنیاد ان الفاظ پر ہے ”سمعتہ فی خلافة معاویة بالقسطنطینیة“ یعنی صحابی سے یہ بات قسطنطینیہ میں سنی، اور اس وقت امیر معاویہ رضی اللہ عنہ نے قسطنطینیہ پر حملہ کے لئے فوج بھیجا تھا۔

لیکن یہ الفاظ ثابت ہی نہیں ہیں کیونکہ اسے عبداللہ بن صالح الجعفی جو کئی الحفظ میں اور سند و متن دونوں میں غلطیاں کرنے والے ہیں۔ [الکامل فی ضعفاء الرجال لابن عدی:- ۳۷۱۵]۔ انہوں نے معاویہ بن صالح کے طریق سے بیان کیا جبکہ معاویہ بن صالح ہی کے طریق سے ثقہ و مثبت اور عظیم محدث امام لیث بن سعد رحمہ اللہ نے اسے بیان کیا جیسا کہ مسند احمد میں ہے تو اس مقام پر قسطنطینیہ کا ذکر نہیں کیا بلکہ فسطاط (خیمہ) کا ذکر کیا ہے چنانچہ:

امام احمد بن حنبل رحمہ اللہ (المتوفی: ۲۴۱) نے کہا:

”حدثنا هاشم ، قال : حدثنا ليث ، عن معاوية بن صالح ، عن عبد الرحمن بن جبیر عن أبيه ، قال : سمعت أبا ثعلبة الخشني ، صاحب رسول الله صلى الله عليه وسلم ، أنه سمعه يقول وهو بالفسطاط في خلافة معاوية ، وكان معاوية أغزى الناس القسطنطينية ، فقال : والله لا تعجز هذه الأمة من نصف يوم إذا رأيت الشام مائدة رجل واحد وأهل بيته ، فعند ذلك فتح القسطنطينية“

”عبدالرحمن بن جبیر کہتے ہیں کہ میں نے صحابی رسول ابو ثعلبہ رضی اللہ عنہ کو امیر معاویہ کی خلافت میں خیمہ میں فرماتے ہوئے سنا اور امیر معاویہ نے لوگوں کو قسطنطینیہ پر حملہ کے لئے بھیجا تھا۔ چنانچہ انہوں نے کہا: یہ امت آدھے دن کی مہلت سے عاجز نہیں رہے گی، اور جب تم شام کو ایک ہی شخص اور اس کے اہل خانہ کے زیر تسلط دیکھو تو اس وقت قسطنطینیہ فتح ہوگا“ [مسند احمد ۱۹۳/۴: و اسنادہ صحیح]۔

معلوم ہوا کہ اس روایت میں اس بات کا ثبوت ہی نہیں ہے کہ یہ فوج قسطنطینیہ پہنچی تھی بلکہ یہ

فوج کہاں تک پہنچنے میں کامیاب ہوئی تھی، اس روایت میں اس کا کوئی ذکر نہیں ہے۔ یہ بھی احتمال ہے کہ یہ فوج قسطنطنیہ تک پہنچی ہی نہیں۔ اور اس احتمال کو دور کرنے یا اسے مرجوح قرار دینے کے لئے کوئی دلیل نہیں ہے۔ لہذا جب تک یہ صراحت نہیں مل جاتی کہ یہ فوج قسطنطنیہ پہنچی تھی اس سے استدلال درست نہیں ہے۔

ثانیاً:-

اس روایت میں حملہ کا ذکر بھی نہیں ہے بلکہ صرف حملہ کے لئے فوج کی روانگی کا ذکر ہے۔ اس میں ہے کہ معاویہ رضی اللہ عنہ فوج بھیج رہے تھے لیکن اس فوج نے کیا کارنامہ انجام دیا اس کا اس روایت میں کوئی ذکر نہیں ہے۔ لہذا لشکر قسطنطنیہ سے اس کا کوئی تعلق نہیں۔

ثالثاً:-

پچھلے ایک ضعیف روایت گزر چکی ہے (ص ۲۶) جس میں یہ وضاحت ہے کہ امیر معاویہ رضی اللہ عنہ نے سولہ بار فوج بھیجی تھی لیکن قسطنطنیہ تک کوئی بھی فوج نہیں پہنچ سکی۔ سوائے اس فوج کے جس کے امیر یزید بن معاویہ تھے۔ اس روایت سے ثابت ہوتا کہ معاویہ رضی اللہ عنہ کی یہ فوج قسطنطنیہ تک نہیں پہنچ سکی تھی۔

یاد رہے کہ ہماری نظر میں یہ روایت ضعیف ہے لیکن چونکہ فریق مخالف نے اس سے استدلال کیا ہے اس لئے بطور الزام ہم اسے پیش کرنے کا حق رکھتے ہیں۔

❁ ساتویں روایت: (سفیان بن عوف کا حملہ):

حافظ زبیر علی زئی رحمہ اللہ لکھتے ہیں:

”سابقہ حملوں کے علاوہ ایک اور حملہ بھی ہوا ہے۔ حافظ ابن حجر لکھتے

ہیں: ”واستعمل معاویة سفیان بن عوف علی الصوائف وکان

یعظمہ.“ اور معاویہ نے سفیان بن عوف کو قسطنطنیہ پر صفی حملوں میں امیر بنایا، اور

آپ ان کی تعظیم کرتے تھے۔ (الاصابہ: ج: ۲، ص: ۵۶)“ [مقالات: ج

۱: ص: ۳۱۱، الحدیث: ۶، ص: ۸]-

عرض ہے کہ:

اولاً:-

حافظ موصوف نے جن الفاظ کا ترجمہ کیا ہے ان میں ”قسطنطنیہ“ کی کوئی صراحت نہیں ہے نہ اس کی طرف اشارہ ہے، البتہ حافظ ابن حجر رحمہ اللہ نے اس بات کے لئے آگے جو روایت پیش کی ہے وہ اس طرح ہے:

”وروی ابن عائذ، من طریق صفوان بن عمرو، عن الفرّج بن محمد، عن بعض أشياخه، قال: كنا مع سفیان بن عوف الغامدی سارین بأرض الروم...“

[الإصابة فی تمييز الصحابة: ۱۰۷/۳]-

اور ابن عساکر نے اس کی پوری سند اس طرح نقل کی ہے:

امام ابن عساکر رحمہ اللہ (المتوفی: ۵۷۱) نے کہا:

”أخبرنا أبو محمد بن الأکفانی بقراءتی علیہ نا عبد العزيز بن أحمد أنا أبو محمد بن أبي نصر أنا أبو القاسم بن أبي العقب أنا أحمد بن إبراهيم القرشي نا ابن عائذ نا الوليد بن مسلم نا إسماعيل بن عياش عن صفوان بن عمرو عن الفرّج بن یحمد عن بعض أشياخه قال كنا مع سفیان بن عوف الغامدی شاتین بأرض الروم فلما صفنا دعا سفیان الخيول فاختر ثلاثة آلاف فأغار بنا علی باب الذهب حتی فزع أهل القسطنطنیة“

”فرج بن یحمد کے بعض مشائخ نے کہا کہ: ہم سفیان بن عوف غامدی کے ساتھ سرزمین روم میں موسم سرما کی لڑائی لڑ رہے تھے اور جب موسم گرما کی لڑائی کا وقت آیا تو سفیان بن عوف نے گھوڑے طلب کئے اور تین ہزار کا انتخاب کیا اور ہم سب کے ساتھ باب الذهب پر حملہ کر دیا یہاں تک کہ قسطنطنیہ والے گھبرا گئے“ [تاریخ دمشق لابن عساکر: ۳۵۰/۲۱]-

یہ سند سخت ضعیف ہے کیونکہ:

الف: ”فرج بن محمد“ نے جس سے نقل کیا ہے اس کا نام نہیں لیا ہے لہذا یہ روایت بیان کرنے والا مجہول ہے اس کی ثقاہت تو دور کی بات اس کا نام تک معلوم نہیں۔

ب: اسی طرح خو ”دفرج بن محمد“ بھی مجہول ہے، ابن حبان کے علاوہ کسی نے اسے ثقہ نہیں کہا ہے۔

ج: نیز سند میں ولید بن مسلم ہیں جو تدریس تسویہ سے متصف ہیں (دیکھیں: ص ۲۵ نیز ص ۶۳) اور انہوں نے سند کے تمام طبقات میں سماع یا تحدیث کی صراحت نہیں کی ہے۔

ان علتوں کی بنا پر یہ روایت سخت ضعیف ہے۔

حافظ زبیر علی زئی رحمہ اللہ اپنی تائید میں مزید لکھتے ہیں:

”محمد الخضیری کی ”محاضرات الامم الاسلامیہ“ میں ہے: ”وفی ۴۸ ھ جہز معاویہ

جیشا عظیما لفتح قسطنطنیة وکان علی الجیش سفیان بن

عوف.“ [ج: ۲، ص: ۱۱۴]۔

”اور ۴۸ھ میں معاویہ رضی اللہ عنہ نے قسطنطنیہ کی فتح کے لئے ایک عظیم لشکر بھیجا جس

کے امیر سفیان بن عوف رضی اللہ عنہ تھے“ [مقالات: ج: ۱، ص: ۳۱۲]۔

یہ الفاظ نقل کرنے کے بعد حافظ زبیر علی زئی رحمہ اللہ آگے لکھتے ہیں:

”محاضرات کا حوالہ ایک دوسری کتاب سے لیا گیا ہے۔“ [مقالات: ج: ۱، ص: ۳۱۲]۔

لیکن موصوف نے اس دوسری کتاب کا نام نہیں بتایا جس سے حوالہ لیا تھا۔

ہماری نظر اس وضاحت پر پڑی تو ہم سوچنے پر مجبور ہو گئے کہ موصوف نے اصل کتاب سے

عبارت کیوں نہیں نقل کی؟ نیز جس دوسری کتاب سے یہ عبارت نقل کی اس کا نام کیوں نہیں بتایا؟

ذہن میں اٹھنے والے ان سوالات نے تجسس پر مجبور کیا اور ہمیں یقین ہو چلا کہ کچھ گڑ بڑ ضرور ہے۔

پھر ہم نے اصل کتاب کی طرف رجوع کیا تو ہماری حیرت کی انتہاء نہ رہی! کیونکہ اصل کتاب

میں اس عبارت کے فوراً ہی بعد محمد الخضیر ی نے یہ بھی لکھا ہے کہ اس لشکر میں یزید بن معاویہ بھی موجود تھے، آئیے ہم محاضرات سے پوری بات نقل کرتے ہیں:

محمد الخضیر ی لکھتے ہیں:

”وفی ۴۸ھ جہز معاویہ جیشا عظیما لفتح قسطنطینیة وکان علی الجیش سفیان بن عوف و امر ابنه یزید ان یغزو معهم وکان فی ہذا الجیش ابن عباس وابن عمر وابن الزبیر وابویوب الانصاری وغیرہم و عبدالعزیز بن زرارۃ الکلابی فساروا حتی بلغوا القسطنطینیة.“

”اور ۴۸ھ میں معاویہ نے قسطنطینیہ کی فتح کے لئے ایک عظیم لشکر بھیجا جس کے امیر سفیان بن عوف تھے۔ امیر معاویہ رضی اللہ عنہ نے اپنے بیٹے یزید کو بھی حکم دیا کہ ان لوگوں کے ساتھ لشکر میں شامل ہوں اور اس لشکر میں ابن عباس، ابن عمر، ابن زبیر اور ابویوب وغیرہم رضی اللہ عنہم بھی تھے اور عبدالعزیز بن زرارۃ الکلابی بھی تھے، یہ لوگ روانہ ہوئے یہاں تک کہ قسطنطینیہ تک پہنچ گئے“

[محاضرات تاریخ الأمم الإسلامیة :- ص: ۴۴۲ تحقیق محمد العثماني]-

اگر اللہ نے کسی کو ذرہ برابر بھی عقل دی ہوگی تو وہ بھی محمد الخضیر ی کی پوری بات پڑھ کر اچھی طرح سمجھ جائے گا محمد الخضیر ی بھی اس بات کے دعویدار نہیں ہیں کہ اس لشکر میں یزید بن معاویہ نہیں تھے بلکہ اس کے برعکس انہوں نے پوری صراحت کے ساتھ لکھا ہے کہ امیر معاویہ رضی اللہ عنہ نے یزید کو حکم دیا کہ وہ بھی اس لشکر میں شامل ہوں۔

ساتھ میں انہوں نے یہ بھی لکھا ہے کہ ابویوب انصاری رضی اللہ عنہ بھی اس میں شریک تھے بلکہ آگے چل کی یہ بھی لکھا ہے کہ ابویوب انصاری رضی اللہ عنہ کی وفات بھی اسی موقع پر ہوئی دیکھئے: [محاضرات تاریخ الأمم الإسلامیة :- ص: ۴۴۲ تحقیق محمد العثماني]-

بہر حال اول تو یہ روایت ثابت نہیں دوسرے یہ کہ اس روایت کے مفہوم کی وضاحت میں محمد الخضیر ی کی جو عبارت نقل کی گئی ہے عین اسی عبارت میں آگے فوراً ہی محمد الخضیر ی نے اس لشکر

میں یزید کی شمولیت بیان کی ہے۔

ثانیاً:-

بعض روایات میں پوری صراحت کے ساتھ یہ آتا ہے کہ اس حملہ میں سفیان بن عوف کے ساتھ یزید بن معاویہ بھی شریک تھے جیسا کہ محمد الخضریٰ نے بھی لکھا ہے کما مضمیٰ۔ دیکھئے: ص ۸۷ تا ۹۰۔

ہماری نظر میں تو یہ روایت بھی ثابت نہیں اور نہ ہی صرف سفیان بن عوف کے حملہ والی روایت ثابت ہے لیکن جو لوگ پہلی روایت قبول کرتے ہیں انہیں دوسری روایت بھی قبول کرنی چاہئے۔

❁ آٹھویں روایت: (عبدالرحمن بن خالد کا حملہ):

امام ابوداؤد رحمہ اللہ (التوتی: ۲۷۵) نے کہا:

”حدثنا أحمد بن عمرو بن السرح، حدثنا ابن وهب، عن حيوة بن شريح، وابن لهيعة عن يزيد بن أبي حبيب، عن أسلم أبي عمران قال غزونا من المدينة نريد القسطنطينية، وعلى الجماعة عبد الرحمن بن خالد بن الوليد، والروم ملصقو ظهورهم بحائط المدينة، فحمل رجل على العدو، فقال الناس: مه مه لا إله إلا الله، يلقي بيديه إلى التهلكة، فقال أبو أيوب: ”إنما نزلت هذه الآية فينا معشر الأنصار لما نصر الله نبيه، وأظهر الإسلام قلنا: هلم نقيم في أموالنا ونصلحها“، فأنزل الله تعالى: (وأنفقوا في سبيل الله ولا تلقوا بأيديكم إلى التهلكة) (البقرة: ۱۹۵) فالإلقاء بالأيدى إلى التهلكة أن نقيم في أموالنا ونصلحها وندع الجهاد، قال أبو عمران: فلم يزل أبو أيوب يجاهد في سبيل الله حتى دفن بالقسطنطينية“

”اسلم، ابو عمران رحمہ اللہ بیان کرتے ہیں کہ ہم لوگ مدینہ منورہ سے جہاد کے لیے روانہ ہوئے، ہم قسطنطنیہ جانا چاہتے تھے اور جناب عبدالرحمن بن خالد بن ولید ہمارے امیر جماعت

تھے۔ رومی لوگ اپنی پشتِ فصیل شہر کی طرف کیے ہمارے دم مقابل تھے۔ مسلمانوں میں سے ایک شخص نے دشمن پر ہلہ بول دیا تو لوگوں نے کہا: رکو، ٹھہرو! لا اِلهَ اِلا اللہ یہ شخص اپنے آپ کو ہلاکت میں ڈالتا ہے تو سیدنا ابویوب انصاری رضی اللہ عنہ نے فرمایا کہ یہ آیت ہم انصاریوں ہی کے بارے میں نازل ہوئی تھی۔ جب اللہ ذوالجلال نے اپنے نبی کریم صلی اللہ علیہ وسلم کی نصرت فرمائی اور اسلام کو غالب کر دیا تو ہم نے کہا: چلو اب ذرا اپنے اموال و جائیداد میں رک جائیں اور ان کو درست کر لیں، تو اللہ تعالیٰ نے یہ آیت نازل فرمائی: ”اور اللہ کی راہ میں خرچ کرو اور اپنے آپ کو ہلاکت میں نہ ڈالو“۔ ہلاکت میں ڈالنا یہ تھا کہ ہم اپنے مالوں میں رک جائیں، ان کی اصلاح میں مشغول ہو جائیں اور جہاد چھوڑ دیں۔ ابو عمر ان نے کہا: چنانچہ ابویوب انصاری رضی اللہ عنہ اللہ کی راہ میں جہاد کرتے رہے، یہاں تک کہ قسطنطنیہ ہی میں دفن ہوئے۔ [سنن أبی داؤد: ۱۲/۳ رقم: ۲۵۱۲]۔

اس روایت سے استدلال کرتے ہوئے کہا جاتا ہے کہ قسطنطنیہ پر حملہ ”عبدالرحمن بن خالد بن ولید“ نے کیا تھا کیونکہ اس روایت میں لشکر کا امیر ”عبدالرحمن بن خالد“ کو بتلایا گیا ہے۔ لیکن یہ استدلال غلط فہمی پر مبنی ہے اور حدیث میں عدم تدر اور تمام طرق کو سامنے نہ رکھنے کا نتیجہ ہے۔

**عبدالرحمن بن خالد صرف اہل مدینہ کے امیر تھے۔**

در اصل اس حدیث میں عبدالرحمن بن خالد کو اس جماعت کا امیر کہا گیا ہے جو جماعت مدینہ سے نکلی تھی چنانچہ اس حدیث کے ابتدائی الفاظ دیکھیں جو یہ ہیں:

”عن أسلم أبي عمران قال غزونا من المدينة نريد القسطنطينية، وعلی

الجماعة عبد الرحمن بن خالد بن الوليد“

”اسلم، ابو عمران رحمہ اللہ بیان کرتے ہیں کہ ہم لوگ مدینہ منورہ سے جہاد کے لیے روانہ ہوئے، ہم قسطنطنیہ جانا چاہتے تھے اور جناب عبدالرحمن بن خالد بن ولید ہمارے امیر جماعت

تھے۔“ [حدیث مذکور]

یہ سیاق صاف طور سے بتلاتا ہے کہ عبدالرحمان بن خالد صرف اس جماعت کے امیر تھے جو مدینہ سے نکلی تھی۔

اس کی مزید تائید اس بات سے ہوتی ہے کہ اسی روایت کے دوسرے طرق میں دیگر شہروں سے آنے والی ہر جماعت کے ساتھ اس کے امیر کا ذکر ہے چنانچہ:

امام نسائی رحمہ اللہ (المتوفی: ۳۰۳) نے کہا:

”أخبرنا محمد بن حاتم، أخبرنا حبان، أخبرنا عبد الله، عن حيوة، أخبرني يزيد بن أبي حبيب، حدثنا أسلم أبو عمران، قال: ”كنا بالقسطنطينية، وعلى أهل مصر عقبه بن عامر، وعلى أهل الشام فضالة بن عبيد.“

”اسلم ابو عمران بیان کرتے ہیں کہ ہم قسطنطنیہ میں تھے اور اہل مصر کے امیر عقبہ بن عامر چہنی تھے اور اہل شام کے امیر فضالہ بن عبید انصاری تھے۔۔۔“ [السنن الكبرى للنسائي: ۲۸۱۱۰ و اسنادہ صحیح]۔

اس روایت میں غور کریں اس میں اہل مصر کی جماعت کا امیر عقبہ بن عامر کو بتلایا گیا ہے اور اہل شام کی جماعت کا امیر فضالہ بن عبید انصاری کو بتلایا گیا ہے۔

صاف ظاہر کہ جس طرح اہل مصر کی جماعت کے لئے ایک کو امیر بنایا گیا اور اہل شام کی جماعت کے لئے ایک امیر بنایا گیا ٹھیک اسی طرح مدینہ سے نکلنے والی جماعت کے لئے بھی کوئی امیر ہونا چاہئے، اور وہ عبدالرحمن بن خالد ہی ہیں۔ چنانچہ دوبارہ ابوداؤد کی روایت اور اس کے سیاق پر غور کریں:

”عن أسلم أبي عمران قال غزونا من المدينة نريد القسطنطينية، وعلى الجماعة عبد الرحمن بن خالد بن الوليد“

”اسلم، ابو عمران رحمہ اللہ بیان کرتے ہیں کہ ہم لوگ مدینہ منورہ سے جہاد کے لیے روانہ

ہوئے، ہم قسنطنیہ جانا چاہتے تھے اور جناب عبدالرحمن بن خالد بن ولید ہمارے امیر جماعت تھے“ [حدیث مذکور]

سنن کبریٰ للنسائی کی روایت پڑھنے کے بعد ان الفاظ کو پڑھیں تو روز روشن کی طرح عیاں ہو جائے گا کہ یہاں عبدالرحمن بن خالد کو اہل مدینہ کی جماعت کا امیر بتایا جا رہا ہے جس طرح سنن کبریٰ للنسائی کی روایت میں اہل مصر کے لئے عقبہ بن عامر جہنی کو اور اہل شام کے لئے فضالہ بن عبید انصاری کو امیر بتلایا گیا۔

شیخ علی بن محمد الصلابی ابوداؤد کی اسی روایت کو نقل کرتے ہوئے لکھتے ہیں:

”وعلى الجماعة عبد الرحمن بن خالد بن الوليد - يعنى الجماعة الذين غزوا من المدينة“

”اور اس جماعت کے امیر عبدالرحمن بن خالد بن الولید تھے یعنی اس جماعت کے جو مدینہ سے نکلی تھی“ [الدولة الأموية: ۱- ۳۵۲۱]۔

اگر یہ تسلیم نہ کیا جائے تو یہ لازم آئے گا کہ مدینہ سے نکلنے والی جماعت کا کوئی امیر تھا ہی نہیں اور یہ ناممکن ہے۔ کیونکہ جب اہل مصر کی جماعت کے لئے امیر بنایا گیا اور اہل شام کی جماعت کے لئے امیر بنایا گیا تو پھر کیونکر ممکن ہے کہ اہل مدینہ کی جماعت کا کوئی امیر ہی نہ ہو۔ اس تفصیل سے معلوم ہوا کہ ابوداؤد کی روایت میں عبدالرحمن بن خالد کی جس امارت کا ذکر ہے وہ ذیلی امارت ہے اور اس کا تعلق خاص اہل مدینہ ہی سے ہے۔

یعنی ابوداؤد کی اس روایت میں ان کی امارت کا یہ مطلب ہرگز نہیں ہے کہ وہ پورے لشکر کے امیر تھے اس کی ایک دلیل یہ بھی ہے کہ اگر وہ پورے لشکر کے امیر ہوتے تو اس حدیث کے ہر طریق میں ان کا ذکر ہونا چاہئے تھا یا پھر کسی بھی طریق میں ان کا ذکر نہیں ہونا چاہئے تھا۔

غور کرنے کی بات ہے کہ اگر عبدالرحمن بن خالد پورے لشکر کے عمومی امیر تھے تو صرف اہل مدینہ ہی کے گروہ کے ساتھ ان کا تذکرہ کیوں ہوا۔ اور جس روایت میں اہل مصر اور اہل شام کی

بات آئی ان کے ساتھ ان کا ذکر کیوں نہیں ہوا کیا یہ ان کے امیر نہیں تھے؟ ہونا تو یہ چاہئے تھا کہ اگر اہل مدینہ کے ذکر کے ساتھ ان کا بھی ذکر کیا گیا کیونکہ یہ عمومی امیر تھے تو اہل مصر اور اہل شام کے ذکر کے ساتھ بھی ان کا ذکر ہونا چاہئے کیونکہ یہ ان کے بھی عمومی امیر تھے۔

لیکن تمام طرق کو دیکھنے کے بعد پتہ چلتا ہے کہ بعض میں ان کی امارت کا ذکر ہی نہیں ہے۔ بلکہ دیگر لوگوں کی امارت کا ذکر ہے۔ اس کی وجہ یہی ہے کہ جس جس روایت میں جس جس جماعت کا ذکر آیا ان کے امراء کو بھی بتایا گیا۔ چنانچہ جس روایت میں اہل شام اور اہل مصر کا ذکر آیا اس میں ان کے امیروں کا بھی ذکر کیا گیا۔ اور جس روایت میں اہل مدینہ کا ذکر آیا اس میں ان کے امیر یعنی عبدالرحمن بن خالد کا ذکر ہوا۔

راویوں کا یہ انداز بیان بھی اس بات کی واضح دلیل ہے کہ اس حدیث میں ذیلی امراء کا ذکر ہے یعنی الگ الگ جماعت کے الگ الگ امیروں کا ذکر ہے۔ اور یہ ذیلی امارت ہے اور خاص حلقہ تک محدود ہے۔

اس لشکر کے عمومی امیر یزید بن معاویہ:

رہی بات یہ کہ پھر اس لشکر کے عمومی امیر کا ذکر اس حدیث میں کیوں نہیں ہے؟ اور وہ کون تھے؟ تو عرض ہے کہ:

جہاں تک عمومی امیر کے ذکر نہ ہونے کی بات ہے تو اس کی وجہ یہ ہے کہ اس حدیث کے کسی بھی طریق میں عمومی طور پر پورے لشکر کا ذکر ہوا ہی نہیں، بلکہ ہر طریق میں جزوی طور پر پورے لشکر سے بعض جماعتوں کا ذکر ہوا چنانچہ کسی میں اہل مدینہ کا ذکر ہوا تو کسی میں اہل مصر اور اہل شام کا ذکر ہوا۔

پھر جس جس جماعت کا ذکر ہوا خاص اس جماعت کے امیر کا بھی تذکرہ کر دیا گیا۔ مگر چونکہ اس روایت کے کسی بھی طریق میں پورے لشکر کا اجتماعی تذکرہ ہوا ہی نہیں اسی لئے اس پورے لشکر کے مجموعی امیر کا تذکرہ بھی نہیں ہوا۔

اب رہا سوال یہ کہ پھر اس لشکر کے عمومی امیر کون تھے؟ اور اس کی کیا دلیل ہے؟  
تو عرض ہے کہ اس لشکر کے عمومی امیر یزید بن معاویہ تھے، اور اس کی دلیل یہ ہے کہ ابوداؤد کی  
اسی حدیث کے اخیر میں یہ بھی صراحت ہے کہ:

”فلم یزل أبو ایوب یجاهد فی سبیل اللہ حتی دفن بالقسطنطینیة“

”ابو عمران نے کہا کہ: چنانچہ ابویوب انصاری رضی اللہ عنہ اللہ کی راہ میں جہاد کرتے رہے،  
یہاں تک کہ قسطنطینیہ ہی میں دفن ہوئے“ (حدیث مذکور)

اس جملہ سے پتہ چلا کہ اسی غزوہ میں ابویوب انصاری رضی اللہ عنہ مسلسل جہاد کرتے ہوئے  
فوت ہو گئے تھے۔

اور بخاری کی ایک حدیث میں یہ صراحت موجود ہے کہ جس غزوہ میں ابویوب انصاری رضی  
اللہ عنہ فوت ہوئے اس غزوہ کے امیر یزید بن معاویہ تھے۔ چنانچہ:

”قال محمود بن الربیع: فحدثها قوما فیہم أبو ایوب صاحب رسول اللہ  
صلی اللہ علیہ وسلم فی غزوتہ التی توفی فیہا، ویزید بن معاویة علیہم بأرض  
الروم“

”محمود بن ربیع نے بیان کیا کہ میں نے یہ حدیث ایک ایسی جگہ میں بیان کی جس میں  
آنحضرت صلی اللہ علیہ وسلم کے مشہور صحابی حضرت ابویوب انصاری رضی اللہ عنہ بھی موجود تھے۔ یہ  
روم کے اس جہاد کا ذکر ہے جس میں آپ کی موت واقع ہوئی تھی۔ فوج کے سردار یزید بن معاویہ  
تھے۔“ [ترجمہ داؤد راز صحیح البخاری: رقم ۱۱۸۶]

ابوداؤد کی روایت کے آخری حصہ کے ساتھ ساتھ بخاری کی روایت کی یہ تصریح سامنے رکھی  
جائے تو روز روشن کی طرح عیاں ہو جاتا ہے کہ ابوداؤد کی اس حدیث میں جس لشکر قسطنطینیہ کا ذکر  
ہے یہ وہی لشکر ہے جس کے مرکزی امیر یزید بن معاویہ تھے اور جس میں ابویوب انصاری رضی اللہ  
عنہ کی وفات ہوئی۔

بعض لوگ یزید کو نبوی بشارت سے محروم کرنے کے لئے ابوداؤد کی روایت کے آخری حصہ کی یہ تاویل کرتے ہیں کہ ابویوب انصاری رضی اللہ عنہ اس غزوہ سے واپس آ گئے تھے اور بعد میں یزید بن معاویہ کے ساتھ دوبارہ لشکر قسطظنیہ میں شریک ہوئے تھے۔

لیکن یہ بات بے دلیل ہے اول تو کسی بھی روایت میں یہ نہیں ملتا کہ ابویوب انصاری رضی اللہ عنہ واپس آ گئے تھے اور یزید کے ساتھ دوبارہ لشکر قسطظنیہ میں شرکت کی تھی۔ دوسرے کسی بھی روایت میں یہ صراحت نہیں ملتی کہ ابویوب انصاری رضی اللہ عنہ نے دوبارہ لشکر قسطظنیہ میں شرکت کی ہے۔

بلکہ اسی حدیث کے ایک طریق میں یہ الفاظ ہیں:

”عن ابي عمران التميمي قال فلم يزل أبو أيوب يجاهد في سبيل الله حتى

غزا القسطنطينية وتوفي بها فدفن بها“

”ابوعمران نے کہا کہ: چنانچہ ابویوب انصاری رضی اللہ عنہ اللہ کی راہ میں جہاد کرتے رہے، یہاں تک کہ قسطظنیہ پر لشکر کشی کی اور وہیں وفات پائی اور وہیں دفن ہوئے۔“ [تاریخ دمشق

لابن عساکر: ۶۲/۱۶ وفی اسنادہ ابن لہیعہ وعنعنہ الولید فی بعض الطبقات]۔

اس روایت میں ان الفاظ پر غور کیجئے ”حتی غزا القسطنطينية“ یعنی یہاں تک کہ انہوں

نے قسطظنیہ میں جہاد کیا، مطلب یہ کہ اس سے قبل انہوں نے قسطظنیہ پہنچ کر جہاد نہیں کیا۔

یہاں پر بالکل صراحت ہے کہ ان کے جہاد کی آخری کڑی لشکر قسطظنیہ میں شرکت اور وفات تھی اور اس سے قبل وہ قسطظنیہ تک نہیں پہنچ سکے تھے۔ ثابت ہوا کہ یہ وہی لشکر تھا جس کے عمومی امیر یزید بن معاویہ تھے۔

ابن عساکر کی اس روایت کی سند ابن لہیعہ اور ولید کے بعض عنعنہ کی وجہ سے ضعیف ہے۔ لیکن

چونکہ یہ مفہوم دیگر روایات کا بھی ہے اور اس روایت کی سند میں ابن لہیعہ کا ضعف معمولی ہے کیونکہ

وہ سچے ہیں صرف حافظہ کی خرابی ہے اور ولید نے اپنے شیخ سے تحدیث کی صراحت کر دی البتہ اس

سے آگے عنعنہ موجود ہے اس لئے یہ بھی بڑا ضعف نہیں لہذا اس روایت کے الفاظ سے مفہوم ط کرنے میں کوئی حرج نہیں ہے۔

نیز حافظ زبیر علی زئی رحمہ اللہ نے کہا:

”اس مسئلہ میں میری تحقیق یہی ہے کہ صرف صحیح اور حسن حدیث سے ہی استدلال کرنا چاہئے یہ علیحدہ بات ہے کہ کسی صحیح محتمل الوجہین روایت کا مفہوم معمولی ضعیف (جس کا ضعیف شدید نہ ہو) سے متعین کیا جاسکتا ہے۔“ [مجلہ الحدیث: ۷، ص: ۱۰]۔

اور ایک مقام پر کسی اور کا قول اپنی تائید میں نقل کرتے ہوئے لکھتے ہیں:

”حاشیہ پر لکھا ہوا ہے کہ ”لاباس بضعف الروایة فانها تکفی لتعین احد المحتملات۔

یعنی ضعیف حدیث سے دو محتمل معنوں میں سے ایک معنی کا تعین کر لینے میں کوئی حرج نہیں ہے۔“ [مجلہ الحدیث: ۱۸، ص: ۲۷]۔

الغرض یہ کہ اس صریح اور بہت ہی واضح روایت سے بھی وہی مفہوم نکلتا ہے جسے اوپر پیش کیا گیا۔

بعض لوگوں کو جب کچھ سوجھائی نہیں دیتا تو جذباتی دلائل کے سہارے اپنی بات منوانے کی کوشش کرتے ہیں چنانچہ ایک صاحب جذباتی دلیل دیتے ہوئے فرماتے ہیں کہ لوگ ابویوب انصاری رضی اللہ عنہ کے جہاد کو عبد الرحمن بن خالد اور یزید تک محدود کرنا چاہتے ہیں۔

یا للجب! قارئین غور کریں کہ یہ کہہ دینے سے کہ ابویوب انصاری رضی اللہ عنہ لشکر قسطنظیہ میں وفات تک جہاد کرتے رہے، یہ کہاں لازم آ گیا کہ اس سے پہلے انہوں نے جہاد ہی نہیں کیا؟ یہاں تو صرف یہ بات ہو رہی ہے کہ لشکر قسطنظیہ میں ان کا جہاد جاری رہا اس میں ان کے سابقہ غزوات کا انکار کہاں ہے؟

اگر موصوف ابوداؤد کی حدیث کے آخری ٹکڑے کا یہ مطلب لے رہے ہیں کہ اس میں

ابو ایوب انصاری رضی اللہ عنہ کی پوری زندگی میں مسلسل جہاد کی بات کہی گئی ہے تو اس سے تو ہمارا مفہوم اور قوی ہو جاتا ہے کیونکہ ہم لشکر قسطنطنیہ کو ان کی جہادی سرگرمی کی آخری کڑی مان رہے ہیں تو تسلسل کا حکم بھی لگ سکتا ہے جب عین حکم کے وقت وفات متحقق ہو جائے۔ اگر اس غزوے میں ابو ایوب انصاری رضی اللہ عنہ کی وفات ہوئی ہی نہیں تو پھر اسی مناسبت سے یہ کیسے کہہ دیا گیا کہ وہ مسلسل جہاد کرتے رہے جب کہ ابھی ان کی زندگی باقی ہے؟ اور مزید غزوات کے مواقع ممکن ہیں اور پتہ نہیں ان میں ابو ایوب انصاری رضی اللہ عنہ کی شرکت ہوگی یا نہیں؟

یقیناً اس طرح کی شہادت اسی وقت کی مناسبت سے دی جاسکتی ہے جو ابو ایوب انصاری رضی اللہ عنہ کی وفات کا وقت ہو؟ اور اگر یہ وفات کا وقت نہیں تھا تو پھر یہ شہادت اسی غزوہ کی مناسبت سے دی جانی چاہئے جو ابو ایوب انصاری رضی اللہ عنہ کا آخری غزوہ ہو۔ بھلا کسی درمیانی غزوے میں یہ کہنے کی کیا مناسبت ہے کہ آپ زندگی بھر جہاد کرتے رہے؟

دریں صورت یہ بھی اس بات کی دلیل ہوگی کہ ابو ایوب انصاری رضی اللہ عنہ کا آخری غزوہ یہی تھا۔ اور اسی کے عمومی امیر یزید بن معاویہ تھے۔

بہر حال ہماری نظر میں ابوداؤد کی حدیث کے آخری ٹکڑے کا صحیح مفہوم یہی ہے کہ اس میں جہاد قسطنطنیہ میں ابو ایوب رضی اللہ عنہ کی دائمی شرکت اور وفات بتلائی گئی ہے۔ اور یہاں ان کے سابقہ غزوات کا ذکر ہی نہیں تو ان کا انکار کیسے لازم آسکتا ہے۔

الغرض اس ٹکڑے کا جو بھی مفہوم لیا جائے ہر مفہوم اسی پر دلالت کرے گا کہ یہ غزوہ ابو ایوب انصاری رضی اللہ عنہ کا آخری غزوہ تھا اور اسی کے امیر عام یزید بن معاویہ تھے۔

بطور فائدہ عرض ہے کہ عرب کے عالم دکتور صلابی نے بھی یہ رائے پیش کی ہے کہ اس غزوہ میں عبدالرحمن بن خالد مدینہ کی جماعت کے امیر تھے اور پورے لشکر کے عمومی امیر یزید بن معاویہ ہی تھے چنانچہ موصوف نے کہا:

”وكان القائد العام لهذه الفرقة هو يزيد بن معاوية بن أبي سفيان“

اس لشکر کے عمومی امیر یزید بن معاویہ بن ابی سفیان تھے۔ [الدولة الأموية : ۳۵۰، ۱]۔ اور ابوداؤد کی حدیث میں عبدالرحمن بن خالد کی امارت سے متعلق ان کا قول نقل کیا جا چکا ہے کہ ان کی نظر میں وہ اہل مدینہ کے امیر تھے نہ کہ پورے لشکر کے عمومی امیر۔

عبدالرحمن بن خالد کی تاریخ وفات پر بحث:

بعض حضرات کا کہنا ہے مورخین نے عبدالرحمن بن خالد کے حملہ کی تاریخ ۴۴، ۴۵، ۴۶ ہجری بتلائی ہے۔ اور ۴۶ ہجری میں عبدالرحمان بن خالد کو زہر دے دیا گیا تھا اور ابویوب کی وفات ۵۲ ہجری کو ہوئی ہے یہی اس بات کی زبردست دلیل ہے کہ عبدالرحمن بن خالد کا حملہ یزید کے لشکر سے پہلے تھا۔

عرض ہے کہ جن مورخین نے ۴۴، ۴۵، ۴۶ ہجری کی تاریخ بتلائی ہے انہوں نے عبدالرحمن بن خالد کے صفی اور شتائی، یعنی موسم گرما اور موسم سرما کے، تین الگ الگ حملوں کی الگ الگ تاریخ بتائی ہے، نہ کہ اس لشکر کی تاریخ جس میں عبدالرحمن بن خالد، اہل مدینہ کے ساتھ نکلے تھے جس کا تذکرہ ابوداؤد کی روایت میں ہے۔

دراصل عبدالرحمن بن خالد کے یہ تین حملے صفی یا شتائی حملے تھے اور تین الگ الگ حملے تھے، لیکن بد قسمتی سے ان تین الگ الگ حملوں کو ایک ہی سمجھ لیا گیا اور یہ باور کر لیا گیا کہ مورخین نے اس حملہ کی تاریخ بتانے میں اختلاف کیا ہے اور اس پر مزید بدحواسی یہ کہ اس حملہ کو ان تینوں جگہوں سے اٹھا کر ابوداؤد میں مذکور لشکر قسطنطنیہ سے جوڑ دیا گیا۔

حالانکہ حقیقت یہ ہے کہ یہ تین الگ الگ حملے ہیں نیز یہ تینوں حملے ابوداؤد کی حدیث میں مذکور لشکر قسطنطنیہ سے قبل کے ہیں۔ کیونکہ ان تین حملوں میں سے کسی بھی حملہ میں یہ صراحت نہیں ہے کہ فوج قسطنطنیہ تک پہنچ گئی تھی بلکہ اس کے برعکس یہ صراحت ہے کہ ان حملوں میں فوج قسطنطنیہ تک پہنچ ہی نہیں سکی تھی۔

✽ چنانچہ ۴۴ ہجری میں عبدالرحمن بن خالد کے حملہ میں بعض مورخین نے اس بات کی

صراحت بھی کی ہے کہ اس وقت لوگ صرف قلوئیہ تک پہنچ سکے تھے چنانچہ یعقوبی نے کہا:

”سنة أربع وأربعون غزا عبد الرحمن بن خالد بن الوليد حتى بلغ قلوئية“  
 ”۴۴ ہجری میں عبدالرحمن بن خالد بن الولید نے غزوہ کیا یہاں تک کہ قلوئیہ تک پہنچ

گے“ [تاریخ یعقوبی: ص: ۲۰۵]۔

✽ اور ۴۵ ہجری میں ان کے غزوے سے متعلق کہا:

”سنة خمس وأربعون عبد الرحمن بن خالد بن الوليد وشتا بأرض الروم

وبلغ أنطاكية“

”۴۵ ہجری میں عبدالرحمن بن خالد بن الولید نے ارض روم میں شتائی حملہ کئے یہاں تک کہ

انطاکیہ تک پہنچ گئے“ [تاریخ یعقوبی: ص: ۲۰۵]۔

✽ اور ۴۶ ہجری میں ان کے حملہ کو شتائی حملہ بتاتے ہوئے ابن کثیر رحمہ اللہ نے کہا:

”سنة ست وأربعين فيها شتى المسلمون ببلاد الروم مع أميرهم عبد

الرحمن بن خالد بن الوليد وقيل كان أميرهم غيره“

”۴۶ ہجری میں مسلمانوں نے اپنے امیر عبدالرحمن بن خالد کے ساتھ سرزمین روم میں شتائی

حملہ کئے اور یہ بھی کہا گیا ہے کہ اس حملہ میں امیر کوئی دوسرے تھے۔“ [البداية والنهاية مكتبة

المعارف: ۳۰۱۸]۔

غور کریں ان تینوں تاریخوں میں سے پہلی دو تاریخوں میں یہ واضح ہے کہ اس وقت یہ فوج

قلوئیہ اور انطاکیہ ہی تک پہنچ سکی تھی اور تیسری تاریخ میں بھی مطلق ارض روم کا ذکر ہے نیز حملہ کو

شتائی کہا گیا ہے اور قسطظنیہ کا کوئی ذکر نہیں ہے۔ نیز اس میں عبدالرحمن بن خالد کی امارت سے

متعلق بھی اختلاف ہے، اور امام طبری نے اس تاریخ یعنی ۴۶ کے اس حملہ میں بطور امیر مالک بن

عبداللہ کا نام بتلایا ہے اور اس کے بعد کہا:

”وقيل: بل كان ذلك عبد الرحمن بن خالد بن الوليد، وقيل بل كان

مالک بن ہبيرة السكوني“

”اور یہ بھی کہا گیا ہے کہ اس کے امیر عبدالرحمن بن خالد بن الولید تھے اور یہ بھی کہا گیا ہے کہ اس کے امیر مالک بن ہبیرہ تھے“ [تاریخ الطبری:۔: ۲۲۷/۵]۔

معلوم ہوا کہ ان تینوں تاریخوں میں مؤرخین نے عبدالرحمن بن خالد کے جن حملوں کا ذکر کیا ہے اس سے مراد صیٹی اور شتائی حملے ہیں نیز یہ تین الگ الگ حملے ہیں جو الگ الگ تاریخوں میں ہوئے اور ان میں کسی بار بھی فوج قسطنطنیہ تک نہیں پہنچ سکی۔

لہذا ان تین الگ الگ حملوں کو ایک سمجھنا ہی بہت بڑا لطیفہ ہے اور اس پر مزید مضحکہ خیزی یہ کہ اسے قسطنطنیہ پر حملہ کہہ دیا گیا۔ یہ حد درجہ نا سمجھی اور بدحواسی ہے۔

رہی بات یہ کہ ۴۶ ہجری ہی میں عبدالرحمن بن خالد کی وفات ہو گئی تھی کیونکہ انہیں زہر دے دیا گیا تھا تو عرض ہے کہ زہر دینے والی بات بالکل گپ اور سبائیوں کی بنائی ہوئی ہے اور اگر ہم اس بات پر یقین کر لیں تو یہی بات اس بات کی دلیل بن جائے گی کہ عبدالرحمن بن خالد کی وفات ۴۶ ہجری میں نہیں ہوئی ہے بلکہ ۵۷ ہجری میں ہوئی ہے۔

در اصل لوگ صرف اتنی بات نقل کرتے ہیں کہ عبدالرحمن بن خالد کو زہر دے دیا گیا لیکن یہ نہیں بتاتے کہ انہیں زہر کس نے دیا تھا؟ اور کیوں زہر دیا تھا؟

قارئین یہ جان کر آپ حیران ہوں گے کہ جس روایت میں یہ ملتا ہے کہ عبدالرحمن بن خالد کو زہر دے دیا گیا اسی روایت میں یہ بھی ملتا ہے کہ یہ زہر دینے والے امیر معاویہ رضی اللہ عنہ ہی تھے انہوں نے ایک دشمن اسلام ”ابن اثال“ کے ذریعہ عبدالرحمن بن خالد کو زہر دلوایا کہ ان کا قصہ ختم کر دیا۔

اور امیر معاویہ رضی اللہ عنہ نے ایسا کیوں کیا؟ اس کی صراحت بھی اسی روایت میں ملتی ہے اور وہ یہ کہ امیر معاویہ رضی اللہ عنہ نے جب یزید کے لئے ولی عہدی کی بیعت کی خاطر اہل شام سے مشورہ کیا تو انہوں نے عبدالرحمن بن خالد کا نام پیش کیا۔ اس لئے امیر معاویہ رضی اللہ عنہ نے اپنے

بیٹے یزید کے لئے راستہ صاف کرنے کی خاطر ابن اُخّال نامی شخص کے ذریعہ عبدالرحمن بن خالد کو زہر دے دیا جس سے وہ فوت ہو گئے۔ چنانچہ:

أبو الفرج الأصفهانی (التوفی: ۳۵۶) نے کہا:

”أخبرني عمي قال حدثني أحمد بن الحارث الخراز قال حدثنا المدائني عن شيخ من أهل الحجاز عن زيد بن رافع مولى المهاجرين خالد بن الوليد وعن أبي ذئب عن أبي سهيل أو ابن سهيل أن معاوية لما أراد أن يظهر العهد ليزيد قال لأهل الشام إن أمير المؤمنين قد كبرت سنه ورق جلده ودق عظمه واقترب أجله ويريد أن يستخلف عليكم فمن ترون فقالوا عبد الرحمن بن خالد بن الوليد فسكت وأضرها ودس ابن أثال الطبيب إليه فسقاه سما فمات“

”ابو سہیل یا ابن سہیل سے مروی ہے کہ امیر معاویہ رضی اللہ عنہ نے جب یزید کے لئے ولی عہدی کی بیعت لینے کا ارادہ کیا تو اہل شام سے کہا: امیر المؤمنین (یعنی امیر معاویہ رضی اللہ عنہ) بوڑھے ہو چکے ہیں، ان کی جلد نرم پڑ گئی ہے ان کی ہڈیاں لاغر ہو گئی ہیں اور ان کی موت کا وقت قریب آچکا ہے۔ اور وہ چاہتے ہیں کہ اپنے بعد کسی کو ولی عہد مقرر کر دیں تو تمہاری کیا رائے ہے؟ تو لوگوں نے عبدالرحمن بن خالد بن الولید کا نام پیش کیا۔ یہ سن کر امیر معاویہ رضی اللہ عنہ خاموش ہو گئے اور یہ معاملہ اپنے دل میں چھپا لیا۔ اور ابن اُخّال نامی حکیم کو زہر دے کر عبدالرحمن بن خالد کے پاس بھیجا، اس نے انہیں زہر پلا دیا جس سے وہ فوت ہو گئے“ [الأغناسی لابن الفرج الأصبهانی: ۲۰۹/۱۶ و اسنادہ مظلم]۔

اس روایت کی سند پر تاریک ہے اس کے کئی رواۃ کا کوئی اتا پتا نہیں ملتا۔ اس کو اس اور سبائیوں کی بنائی ہوئی روایت میں یہ صراحت ہے کہ عبدالرحمن بن خالد کو امیر معاویہ رضی اللہ عنہ نے ہی زہر دیا اور یہ کام انہوں نے اپنی زندگی کے اخیر میں اس وقت کیا جب وہ یزید کی بیعت کے لئے لوگوں سے مشورہ کر رہے تھے۔

اور مؤرخین بتلاتے ہیں کہ یزید کی بیعت کے لئے امیر معاویہ رضی اللہ عنہ نے سن ۵۷ ہجری میں مشورہ کیا تھا۔ [تاریخ الطبری: ۳۰۱/۵]۔ اس سے ثابت ہوتا ہے کہ عبدالرحمن بن خالد کی وفات ۵۷ ہجری میں ہی ہوئی ہے۔ لہذا اسی زہروالی روایت سے یہ بات غلط ثابت ہوئی کہ عبدالرحمن بن خالد کی وفات سن ۴۶ ہجری میں ہوئی ہے۔

بہر حال عبدالرحمن بن خالد کو زہر دینے والی بات بالکل گپ ہے بلکہ کسی سبائی کی بنائی ہوئی کہانی ہے اور ایسی کوئی بھی صحیح روایت موجود نہیں ہے جس سے یہ ثابت ہو کہ عبدالرحمن بن خالد کو زہر دیا گیا اور جب غیر فطری موت کا ثبوت نہ ملے تو انسان کی اصل حالت فطری موت ہے اس لئے اصل حالت ہی کا اعتبار ہوگا بالخصوص جبکہ کئی ایک نے ان کے فطری وفات کی بھی صراحت کی ہے۔

جب یہ واضح ہو گیا کہ ان کو زہر دینا ثابت نہیں تو اب سوال یہ ہے کہ ان کی وفات کب ہوئی؟ تو عرض ہے کہ ان کی تاریخ وفات سے متعلق بھی مختلف روایات ہیں۔

☆ امام ابن عساکر رحمہ اللہ (المتوفی: ۵۷۱) نے کہا:

”وذكر الواقدي في كتاب الصوائف أن عبد الرحمن مات سنة سبع وأربعين“  
”واقدي نے کتاب الصوائف میں کہا ہے کہ ان کی وفات ۴۷ ہجری کو ہوئی تھی“ [تاریخ

دمشق لابن عساکر: ۳۴/۳۳۴]۔ نیز دیکھیں: [أسد الغابة ط العلمية: ۴۳۶/۳]۔

بلکہ ۴۷ ہجری میں عبدالرحمان کے ایک غزوہ کا بھی تذکرہ ملتا ہے چنانچہ:

امام ابن عساکر رحمہ اللہ (المتوفی: ۵۷۱) نے نقل کیا:

”وفى سنة سبع وأربعين غزوة عقبة بن عامر وعبد الرحمن بن خالد بن

الوليد قبرس“

”اور سن ۴۷ ہجری میں عقبہ بن عامر کا غزوہ اور عبدالرحمن بن خالد بن الوليد کا قبرس میں غزوہ

ہوا“ [تاریخ دمشق لابن عساکر: ۴/۳۲۹]۔

☆ اور ایک روایت سے معلوم ہوتا ہے کہ ان کی وفات ۵۲ ہجری کے بعد ہوئی ہے چنانچہ:  
امام ابن عساکر رحمہ اللہ (المتوفی: ۵۷۱) نے نقل کیا:

”وولی سفیان بن عوف الغامدی حتی مات سفیان فولی معاویة عبد الرحمن بن خالد بن الولید“

”اور معاویہ رضی اللہ عنہ نے سفیان بن عوف غامدی کو صفی حملوں کی ذمہ داری دی، اور جب ان کا انتقال ہوا تو یہ ذمہ داری عبدالرحمن بن خالد بن الولید کو دی“ [تاریخ دمشق لابن عساکر:۔ ۳۲۹/۳۴]

نیز ابن عساکر نے کہا:

”فلم یزل كذلك حتی مات سفیان فولی معاویة عبد الرحمن بن خالد بن الولید“

”موسم گرما کے حملے میں سفیان بن عوف غامدی برابر مصروف رہے یہاں تک کہ ان کی وفات ہوگئی اور ان کی وفات کے بعد امیر معاویہ رضی اللہ عنہ نے یہ ذمہ داری عبدالرحمن بن خالد بن الولید کو دے دی“ [تاریخ دمشق لابن عساکر:۔ ۳۴۹/۲۱]

ان روایات سے معلوم ہوا کہ عبدالرحمن بن خالد، سفیان بن عوف غامدی کی وفات کے وقت باحیات تھے اور سفیان بن عوف غامدی کی وفات ۵۲ ہجری میں ہوئی ہے چنانچہ:  
امام ذہبی رحمہ اللہ (المتوفی: ۷۴۸) نے کہا:

”سفیان بن عوف، الأزدی الغامدی الأمير. شهد فتح دمشق، وولی غزو الصائفة لمعاویة، وتوفی مرابطاً بأرض الروم سنة اثنتين وخمسين“

”سفیان بن عوف الازدی، الغامدی یہ امیر تھے۔ یہ دمشق کی فتح میں تھے، انہوں نے امیر معاویہ رضی اللہ عنہ کے دور میں صفی حملوں کی ذمہ داری سنبھالی اور سرزمین روم میں جہاد کرتے ہوئے سن ۵۲ ہجری میں وفات پائی“ [تاریخ الإسلام ت بشار:۔ ۵۰۱/۲]

اس سے ثابت ہوا کہ سن ۵۲ ہجری کے بعد ہی عبدالرحمن بن خالد کی وفات ہوئی ہے۔  
☆ بلکہ ایک اور روایت سے یہ بھی معلوم ہوتا ہے سن ۶۱ ہجری تک بھی عبدالرحمن بن خالد باحیات تھے چنانچہ:

امام ابن سعد رحمہ اللہ (المتوفی: ۲۳۰) نے روایت کیا:

”عن یزید بن الأصم قال: حضرت قبر میمونۃ فنزل فیہ ابن عباس و عبد الرحمن بن خالد بن الولید و انا و عبید اللہ الخولانی و صلی علیہا ابن عباس قال محمد بن عمر: توفیت سنة إحدى وستین فی خلافة یزید بن معاویة“  
”یزید بن الأصم سے مروی ہے وہ کہتے ہیں کہ میں میمونہ رضی اللہ عنہا کی تدفین کے وقت حاضر تھا ان کی قبر میں عبداللہ بن عباس اور عبدالرحمن بن خالد بن الولید اور میں اور عبید اللہ الخولانی اترے اور ان کی نماز جنازہ عبداللہ بن عباس رضی اللہ عنہ نے پڑھائی محمد بن عمر نے کہا کہ ان کی وفات سن ۶۱ ہجری میں یزید بن معاویہ کی خلافت میں ہوئی“ [الطبقات الكبرى ط دار صادر: ۱۴۰۱۸-]

یاد رہے کہ روایات کی بنیاد پر بھی تاریخ وفات طے کی جاتی ہے بلکہ روایت کی بنیاد پر کسی اور کی ذکر کردہ تاریخ وفات کو رد بھی کر دیا جاتا ہے چنانچہ:

امام ذہبی رحمہ اللہ (المتوفی ۷۴۸) نے کہا:

”قد ذکرناہ فی عشر الثمانین علی ما نقلہ بعضهم من أنه توفی فی خلافة المعتمد، ثم وجدت أن أبا أحمد بن عدی قد روی عنه، علی ما ذکرہ الحافظ ابن عساکر، فیحور هذا“

”ہم نے ان (بلاذری) کا ذکر اسی (۸۰) کی دہائی میں کیا تھا اس وجہ سے کیونکہ بعض نے یہ نقل کیا تھا کہ معتد کی خلافت میں ان کی وفات ہوئی ہے لیکن پھر مجھے ملا کہ ابن عدی نے ان سے روایت بیان کی ہے جیسا کہ ابن عساکر نے ذکر کیا ہے اس لئے اس کی اصلاح کر لی جائے“

[تاریخ الإسلام بشار: ۹۰۵/۶]۔

اس سے معلوم ہوا کہ روایات سے بھی تاریخ پیدائش اور تاریخ وفات طے کی جاتی ہے۔  
الغرض تمام روایات کی روشنی میں عبدالرحمن بن خالد کی وفات سے متعلق یہ باتیں معلوم  
ہوئیں:

الف:- ان کی وفات سن ۴۶ ہجری میں ہوئی۔

ب:- ان کی وفات سن ۴۷ ہجری میں ہوئی۔

ج:- ان کی وفات سن ۵۲ ہجری کے بعد ہوئی۔

د:- ان کی وفات سن ۶۱ ہجری کے بعد ہوئی۔

ان روایات میں سے کسی ایک روایت کی بھی کوئی صحیح سند موجود نہیں ہے لہذا ان تاریخوں میں  
کسی بھی ایک ہی تاریخ کو بالجزم عبدالرحمن بن خالد کی تاریخ وفات بتلانا درست نہیں۔  
حافظ زبیر علی زئی رحمہ اللہ نے کئی مقامات پر یہ صراحت کی ہے کہ جب کسی کی تاریخ وفات سے  
متعلق اختلاف ہو تو کسی ایک ہی تاریخ کو بالجزم تاریخ وفات نہیں بتلا سکتے، چنانچہ:  
حافظ زبیر علی زئی رحمہ اللہ لکھتے ہیں:

”سیدنا ابواسید مالک بن ربیعہ رضی اللہ عنہ کی تاریخ وفات میں سخت اختلاف ہے۔  
بعض کہتے ہیں ۳۰ھ، بعض کہتے ہیں ۶۰ھ یا ۷۰ھ یا ۸۰ھ یا ۴۰ھ دیکھئے: (تقریب  
التہذیب ۶، ۱۱۵۵، ۱۱۵۶)۔ لہذا بعض الناس کا بالجزم آپ کی  
وفات ۳۰ھ ہجری قرار دینا غلط ہے۔“ [نور العینین: ص: ۲۶۹ جدید ایڈیشن نیز دیکھئے  
مجلد الحدیث: ۱۸، ص: ۲۸]۔

مزید لکھتے ہیں:

”سیدنا محمد بن مسلمہ رضی اللہ عنہ کی تاریخ وفات میں بھی اختلاف ہے بعض نے  
۴۳ھ اور بعض نے ۴۶ھ اور ۴۷ھ کہا ہے۔ دیکھئے: (تہذیب الکمال: ۱۷، ۲۴۰)۔

آپ کی صحیح تاریخ وفات نامعلوم ہے۔ یہ کہنا کہ سیدنا محمد بن مسلمہ رضی اللہ عنہ ۴۰ھ میں فوت ہو گئے تھے دعویٰ بلا دلیل ہے۔ [نور العینین: ص: ۲۶۹ جدید ایڈیشن نیز دیکھئے مجلہ الحدیث: ۱۸، ص: ۲۸، ۲۹]۔

دریں صورت عبدالرحمن بن خالد کی اصل اور صحیح تاریخ وفات نامعلوم ہے اور ابویوب انصاری رضی اللہ عنہ کی وفات سے قبل ان کے فوت ہونے کی کوئی دلیل نہیں ہے۔ اس لئے ابوداؤد کی روایت میں جس لشکر میں ان کی شرکت کی بات ہے، اس لشکر کے یزید والے لشکر ہونے میں اور اسی میں ابویوب انصاری رضی اللہ عنہ کی وفات ہونے میں کوئی اشکال نہیں ہے، بلکہ روایت کے سیاق و سباق اور اس کے تمام طرق کی روشنی میں یہی بات طے ہو جاتی ہے کہ یہ عین وہی لشکر ہے جس میں ابویوب انصاری رضی اللہ عنہ فوت ہوئے اور جس کے عمومی امیر یزید بن معاویہ تھے جیسا کہ گذشتہ سطور میں مکمل تفصیل پیش کی گئی۔ اور یہ تفصیل بجائے خود اس بات کی دلیل بنتی ہے کہ عبدالرحمن بن خالد کی وفات، یزید والے لشکر قسطنطنیہ سے قبل نہیں ہوئی ہے اور اس ثابت شدہ چیز کی بنیاد پر غیر ثابت تاریخ وفات ہی کا رد ہو گا نہ کہ غیر ثابت تاریخ وفات سے ثابت شدہ واقعہ کا رد کیا جائے گا۔

یعنی ثابت شدہ واقعہ کی بنیاد پر عبدالرحمن بن خالد کی تاریخ وفات سے متعلق وہ روایات مردود قرار پائیں گی جن میں ان کی تاریخ وفات، یزید والے لشکر قسطنطنیہ سے قبل بتائی جاتی ہے اور انہیں روایات کو ترجیح دی جائے گی جن میں ان کی تاریخ وفات، یزید والے لشکر قسطنطنیہ کے بعد بتلائی جاتی ہے۔ یعنی سن ۵۲ ہجری کے بعد عبدالرحمن بن خالد کی وفات بتانے والی روایات راجح قرار پائیں گی۔

یاد رہے کہ ابویوب انصاری رضی اللہ عنہ کی تاریخ وفات سے متعلق محمد بن عمرو واقدی، امام یحییٰ بن بکر، امام عمرو بن علی، امام ابن مندہ، امام ابراہیم بن منذر، امام ابن سعد، امام ابوسعید یونس، امام ابو حفص الفلاس اور امام ترمذی وغیرہم سے ۵۲ ہجری ہی کا قول منقول ہے دیکھئے: [تہذیب

الکمال للمزى: ۷۰/۱۸، تاریخ دمشق لابن عساکر: ۳۳/۱۶-۶۱]-

اور یزید کی امارت میں قسطنطینیہ پر حملے کی بھی صحیح تاریخ ۵۲ ہجری ہی ہے۔ اس کی ایک دلیل تو اسی تاریخ میں ابوالیوب انصاری رضی اللہ عنہ کی وفات ہے اس کے علاوہ:

علامہ عینی رحمہ اللہ (المتوفی: ۸۵۵) نے کہا:

”وَقَالَ صَاحِبُ (الْمُرَاة): وَالْأَصَحُّ أَنَّ يَزِيدَ بْنَ مَعَاوِيَةَ غَزَا الْقُسْطَنْطِينِيَةَ فِي سَنَةِ اثْنَتَيْنِ وَخَمْسِينَ“

”صاحب مرآة نے کہا: کہ صحیح بات یہ ہے کہ یزید بن معاویہ نے سن ۵۲ ہجری میں قسطنطینیہ پر حملہ کیا“ [عمدة القاری شرح صحيح البخاری: ۱۹۸/۱۴]-

حافظ ابن حجر رحمہ اللہ (المتوفی: ۸۵۲) نے کہا:

”قلت وكانت غزوة يزيد المذكورة في سنة اثنتين وخمسين من الهجرة“  
”میں کہتا ہوں کہ یزید بن معاویہ کا مذکورہ غزوہ (غزوہ قسطنطینیہ) سن ۵۲ ہجری میں ہوا“ [فتح

الباری لابن حجر:- ۱۰۳/۱۶]-

اور ما قبل میں بتایا جا چکا ہے کہ بعض روایات کی رو سے عبدالرحمن بن خالد کی وفات بھی سن ۵۲ ہجری کے بعد ہوئی ہے۔

تنبیہ بلغ:

ابوداؤد کی یہ روایت صحیح ہے اس سے انکار نہیں ہے، لیکن حافظ زبیر علی زئی رحمہ اللہ نے یہ دعویٰ کیا ہے کہ ابن وہب کی اس سند کی متابعت بھی موجود ہے چنانچہ موصوف نے کہا:

”ابن وہب کی سند کی متابعت بھی موجود ہے۔ حافظ ابن عساکر نے کہا:“: اخبرنا

ابو محمد بن الاكفاني بقراءتي عليه قال ثنا عبد العزيز بن احمد انبا

ابو محمد بن ابى نصر انبا ابو القاسم بن ابى العقب اننا احمد بن

براهیم القرشی نا ابن عائذ نا الولید نا عبد اللہ بن لہیعۃ و اللیث بن سعد عن یزید عن ابی عمران التیمی قال غزونا القسطنطینیۃ و علی اهل مصر عقبۃ بن عامر الجہنی و علی الجماعۃ عبد الرحمن بن خالد بن الولید۔ [تاریخ دمشق مصور:- ج: ۹، ص: ۹۲۹]۔

اس سند میں لیث بن سعد صحاح ستہ کے مرکزی راوی اور ”ثقتہ ثبت فقیہ امام مشہور“ تھے۔ (تقریب ص: ۸۱۷) لیث بن سعد نے ابن وہب کے استاذ حیوہ بن شریح کی متابعت تامہ کر رکھی ہے والحمد للہ۔“ [الحديث: ۶، ص: ۶]۔

عرض ہے کہ یہ متابعت قطعاً ثابت نہیں ہے کیونکہ ابن عساکر کی سند میں لیث بن سعد سے نیچے ضعف موجود ہے۔ اور وہ ولید بن مسلم القرشی ہیں جو تدلیس تسویہ کرتے تھے اور انہوں نے اپنے سے اوپر سند کے تمام طبقات میں سماع کی صراحت نہیں کی ہے۔ جب کہ تدلیس تسویہ سے متصف راوی کی سند صحیح ہونے کے لئے شرط ہے کہ وہ اپنے سے اوپر تمام طبقات میں سماع یا تحدیث کی صراحت کرے چنانچہ خود حافظ زبیر علی زئی رحمہ اللہ ہی ایک مقام پر ایک دوسری روایت کو ضعیف قرار دیتے ہوئے لکھتے ہیں:

”اس روایت کے ایک راوی ولید بن مسلم مدلس تھے، آپ تدلیس تسویہ کرتے تھے دیکھئے: (تقریب التہذیب: ۲۵۶)۔ تدلیس تسویہ کرنے والے راوی کی صرف وہی روایت مقبول ہوتی ہے جس میں وہ آخر تک سماع مسلسل کی تصریح کرے۔“ [مجلہ الحدیث:- ۲۰، ص: ۵۵ نیز دیکھیں: اضواء المصائب: ج ۱ ص ۶۸ تحت الرقم ۳۲]۔

معلوم ہوا کہ خود حافظ زبیر علی زئی رحمہ اللہ کے اصول کی روشنی میں بھی یہ روایت ضعیف ہے اور یہ متابعت ثابت ہی نہیں۔

بلکہ حافظ زبیر علی زئی رحمہ اللہ کے ایک اور اصول جو ہماری نظر میں غلط ہے اس سے بھی یہ روایت ضعیف ثابت ہوتی ہے۔ چنانچہ حافظ زبیر علی زئی رحمہ اللہ کا اصول ہے کہ سند میں کوئی راوی

اپنے دو ایسے استاذ سے روایت کرے جس میں ایک ضعیف اور ایک ثقہ ہو تو یہ روایت بھی ضعیف ہوگی کیونکہ یہاں یہ معلوم نہیں کہ اس نے کس استاذ کے الفاظ بیان کئے ہیں۔ اسی اصول کے تحت موصوف نے علامہ البانی رحمہ اللہ کی صحیح قرار دی ہوئی ایک روایت کو ضعیف قرار دیا ہے جس کی مفصل تردید ہم نے اپنی کتاب یزید بن معاویہ پر الزامات کا تحقیقی جائزہ میں ص ۴۷۳ تا ۴۷۷ پر کر دی ہے۔

عرض ہے کہ یہاں بھی ولید بن مسلم اپنے دو استاذ سے نقل کر رہے ہیں ایک لیث بن سعد ہیں اور دوسرے ابن لہیعہ ہیں اور ابن لہیعہ اخیر میں مختلط و ضعیف ہو گئے تھے اور اس بات کا کوئی ثبوت نہیں ہے کہ ولید بن مسلم نے ان سے اختلاط سے قبل روایت کیا، خود حافظ زبیر علی زئی رحمہ اللہ صاحب نے ابن لہیعہ سے ان کے اختلاط سے قبل روایت کرنے والوں کی جو فہرست اپنی کتاب الفتح المبین ص: ۷۷-۷۸ پر پیش کی ہے ان میں ولید بن مسلم کا نام نہیں پیش کیا ہے۔ مزید یہ کہ یہاں ابن لہیعہ کا معنی بھی ہے۔

لہذا حافظ زبیر علی زئی رحمہ اللہ کے اپنے اس اصول سے بھی یہ روایت ضعیف ہے۔ لہذا متابعت تامہ کا دعویٰ درست نہیں ہے۔

❁ نویں روایت: (منذر بن الزبیر کا حملہ):

امام أحمد بن حنبل رحمہ اللہ (المتوفی: ۲۴۱) نے کہا:

”حدثنا عبد الرزاق ، حدثنا معمر ، عن زيد بن أسلم ، عن عطاء بن يسار ، أن امرأة ، حدثته قالت: نام رسول الله ﷺ ثم استيقظ وهو يضحك فقلت: تضحك مني يا رسول الله؟ قال: لا ، ولكن من قوم من أمتي يخرجون غزاة في البحر مثلهم مثل المملوك على الأسرة ، قالت: ثم نام ، ثم استيقظ ، أيضا يضحك ، فقلت: تضحك يا رسول الله مني ، قال: لا ، ولكن من قوم من أمتي يخرجون غزاة في البحر فيرجعون قليلة غنائمهم مغفورا لهم قالت ادع

اللہ أن يجعلني منهم فدعا لها قال فأخبرني عطاء بن يسار قال فرأيتها في غزاة غزاها المنذر بن الزبير إلى أرض الروم هي معنا فماتت بأرض الروم“

”ایک صحابیہ رضی اللہ عنہا سے مروی ہے کہ: اللہ کے رسول صلی اللہ علیہ وسلم سوئے پھر بیدار ہوئے اور ہنس رہے تھے۔ تو میں نے کہا: اے اللہ کے رسول صلی اللہ علیہ وسلم! کیا آپ مجھ پر ہنس رہے ہیں؟ آپ صلی اللہ علیہ وسلم نے فرمایا: نہیں! بلکہ اپنی امت کی اس قوم پر ہنس رہا ہوں جو سمندر میں جہاد کے لئے اسی طرح نکلیں گے جیسے باشاہ اپنے تختوں پر بیٹھے ہوں۔ یہ کہتی ہیں کہ: پھر آپ سو گئے اور پھر دوبارہ بیدار ہو کر ہنسنے لگے۔ تو میں نے کہا: اے اللہ کے رسول صلی اللہ علیہ وسلم! کیا آپ مجھ پر ہنس رہے ہیں؟ آپ صلی اللہ علیہ وسلم نے فرمایا: نہیں! بلکہ اپنی امت کی اس قوم پر ہنس رہا ہوں جو سمندر میں جہاد کے لئے نکلیں گے اور تھوڑا مال غنیمت لے کر واپس ہوں گے یہ سب کے سب مغفور ہوں گے۔ انہوں نے کہا: آپ میرے لئے دعا فرمادیں کہ اللہ مجھے بھی ان لوگوں میں سے بنا دے تو اللہ کے نبی صلی اللہ علیہ وسلم نے دعا کی۔ پھر مجھے عطاء نے بتاتے ہوئے کہا کہ: میں نے انہیں اس غزوہ میں دیکھا جس میں منذر ابن الزبیر سرزمین روم کی جانب نکلے تھے، اس میں یہ ہمارے ساتھ تھے اور سرزمین روم ہی میں فوت ہو گئیں۔“ [مسند أحمد ط المیمنیة: ۴۳۵/۶۔]

اس روایت کو پیش کر کے ایک صاحب کہتے ہیں کہ اس میں بھی دو غزوہ کا ذکر ہے اور دوسرا غزوہ وہی ہے جو ام حرام کی حدیث میں ہے اور یہاں اس روایت میں وضاحت ہے کہ یہ غزوہ منذر بن الزبیر نے کیا۔ اس سے ثابت ہوا کہ یزید اس لشکر کا امیر نہیں تھا۔  
عرض ہے کہ:

اولاً:-

یہ روایت ضعیف و مردود ہے کیونکہ یہ اصلاً ام حرام ہی کے واقعہ والی حدیث ہے لیکن راوی کی غلطی سے یہ علیحدہ روایت بن گئی ہے۔ اس کے دلائل درج ذیل ہیں:

☆ (الف): امام دارقطنی رحمہ اللہ (التوفی: ۳۸۵) کی کتاب علل میں ہے:

”وسئل عن حدیث عطاء بن یسار، عن أم حرام الأنصارية كنت عند النبي صلى الله عليه وسلم وهو نائم فضحك، فاستيقظ فسألته فقال: عرض علي قوم من أمتي يركبون البحر... الحديث. فقال: يرويه زيد بن أسلم، واختلف عنه: فرواه حفص بن ميسرة، عن زيد بن أسلم، عن عطاء بن يسار، عن أم حرام. قال ذلك زهير بن عباد عنه. وقال ابن وهب، عن حفص بن ميسرة، عن زيد بن أسلم، عن عطاء، أو امرأة كانت عند النبي صلى الله عليه وسلم وأم فضل أم حرام. وقال معمر: عن زيد بن أسلم، عن عطاء أن امرأة حذيفة، قالت: نام رسول الله صلى الله عليه وسلم. ووهم فيه، وإنما هي أم حرام بنت ملحان امرأة عبادة بن الصامت“

”امام دارقطنی رحمہ اللہ سے عطاء بن یسار کے طریق سے مروی ام حرام الانصاریہ کی اس حدیث کے بارے میں پوچھا گیا: (میں اللہ کے نبی صلی اللہ علیہ وسلم کے پاس تھی وہ سو رہے تھے پھر ہنستے ہوئے بیدار ہوئے تو میں نے پوچھا تو آپ نے فرمایا: مجھ پر میری امت کے وہ لوگ پیش کئے گئے جو سمندر میں جہاد کریں گے...) تو امام دارقطنی رحمہ اللہ نے کہا: اس روایت کو زید بن اسلم روایت کرتے ہیں اور ان کے بعد ان سے روایت کرنے والوں نے مختلف الفاظ سے روایت کیا ہے۔ چنانچہ حفص بن میسرہ نے زید بن اسلم عن عطاء بن یسار عن ام حرام کے طریق سے روایت کیا، اسے زہیر بن عباد نے حفص بن میسرہ سے بیان کیا ہے۔ اور ابن وهب نے عن حفص بن میسرہ عن زید بن اسلم عن عطاء أو امرأة كانت عند النبي ﷺ وأم فضل أم حرام. سے روایت کیا ہے۔ اور معمر نے عن زید بن اسلم عن عطاء کے طریق سے روایت کرتے ہوئے کہا: کہ حذیفہ رضی اللہ عنہ کی بیوی نے کہا: اللہ کے رسول صلی اللہ علیہ وسلم سوئے۔ اس روایت کو بیان کرنے میں معروہم کے شکار ہوئے ہیں حقیقتاً یہ روایت ام حرام بنت ملحان سے

مروی ہے جو عبادہ بن صامت رضی اللہ عنہ کی بیوی ہیں“ [علل الدارقطنی: ۴۱۴/۱۵]۔  
 امام دارقطنی رحمہ اللہ نے یہاں معمر کے بیان ”امرأة حذيفة“ کو غلط اور مبنی بروہم قرار دیا ہے  
 بعض معاصرین کی تحقیق یہ ہے کہ مصنف عبدالرزاق ہی میں تصحیف ہوئی ہے اور یہاں اصل الفاظ  
 ”ان امرأة حذيثه“ ہیں۔ دیکھیں حاشیہ: [مسند أحمد ط الرسالة: ۴۴۵/۴۵]۔  
 لیکن تاریخ ابن عساکر میں عبدالرزاق ہی کے ایک دوسرے طریق میں بھی ”امرأة حذيفة“  
 کے الفاظ ہیں اور اس میں یہ بھی ہے حذیفہ کی بیوی نے یہ روایت ام حرام ہی سے نقل کی ہے،  
 آگے یہ روایت آرہی ہے۔

بہر حال معاملہ کچھ بھی ہو بہر صورت امام دارقطنی رحمہ اللہ نے یہ صراحت کر دی ہے کہ یہ  
 روایت اصلاً ام حرام ہی کی روایت ہے۔ لہذا ام حرام رضی اللہ عنہا کی معروف و مشہور حدیث کے  
 خلاف جو کچھ بھی اس روایت میں ملے گا وہ امام دارقطنی کی نظر میں معمر کا وہم قرار پائے گا۔  
 ☆ (ب): امام ابوداؤد رحمہ اللہ نے بھی اس حدیث کو ام حرام ہی کی حدیث قرار دیا ہے  
 چنانچہ معمر ہی کے طریق سے اس حدیث کو روایت کرنے کے بعد امام ابوداؤد رحمہ اللہ نے کہا:  
 ”وساق هذا الخبر يزيد وينقص“

”اس روایت میں راوی نے یہی حدیث (حدیث ام حرام) بیان کی ہے اور کچھ گھٹا بڑھا دیا  
 ہے“ [سنن أبی داؤد: ۷/۳]۔

☆ (ج): اسی طریق کی ایک روایت میں ام حرام کے نام رمیصاء کی صراحت ہے، چنانچہ:  
 امام ابوداؤد رحمہ اللہ (المتوفی: ۲۷۵) نے کہا:  
 ”حدثنا يحيى بن معين، حدثنا هشام بن يوسف، عن معمر، عن زيد بن أسلم،  
 عن عطاء بن يسار، عن أخت أم سليم الرميضاء قالت: نام النبي صلى الله عليه  
 وسلم فاستيقظ وكانت تغسل رأسها فاستيقظ وهو يضحك، فقالت: يا رسول  
 الله، أتضحك من رأسي؟ قال: لا وساق هذا الخبر يزيد وينقص، قال أبو

داؤد: الرمیصاء أخت أم سلیم من الرضاعه“

”سیدہ ام سلیم رضی اللہ عنہا کی ہمیشہ رمیصاء سے روایت ہے کہ نبی کریم صلی اللہ علیہ وسلم سو گئے، پھر جاگے جبکہ یہ اپنا سردھورہی تھیں، آپ ﷺ جاگے تو ہنس رہے تھے، اس نے کہا: اے اللہ کے رسول ﷺ! کیا آپ میرے سر پر ہنس رہے ہیں؟ آپ ﷺ نے فرمایا: ”نہیں۔“ اور پوری حدیث بیان کی جس میں کچھ کمی بیشی ہے۔ امام ابوداؤد رحمہ اللہ فرماتے ہیں رمیصاء ام سلیم رضی اللہ عنہا کی رضاعی بہن ہیں اور یہی ام حرام بنت ملحان ہیں“ [سنن أبی داؤد: ۷/۳، رقم: ۲۴۹۲۔]

اس روایت میں ام سلیم کی بہن کا نام رمیصاء ذکر ہے جیسا کہ روایت کے اخیر میں امام ابوداؤد نے بھی مزید صراحت کی ہے۔

ابوداؤد کی اس حدیث کی شرح میں علامہ عظیم آبادی فرماتے ہیں:

”وَالرُّمَيْصَاءُ هَذِهِ هِيَ أُمُّ حَرَامٍ بِنْتِ مِلْحَانَ“

”اس روایت میں مذکور رمیصاء یہ ام حرام بنت ملحان ہیں“ [عون المعبود :- ۱۲۲/۷۔]

ابن عبد البر رحمہ اللہ نے ام سلیم کا نام رمیصاء بتلایا تو حافظ ابن حجر رحمہ اللہ نے ان کی تردید کرتے ہوئے کہا:

”وقال بن عبد البر الغمیصاء والرمیصاء ہی أم سلیم ویردہ ما أخرج أبو

داؤد بسند صحیح عن عطاء بن یسار عن الرمیصاء أخت أم سلیم“

”ابن عبد البر نے کہا کہ: غمیصاء اور رمیصاء یہ ام سلیم ہیں۔ اور اس کی تردید اس روایت سے ہوتی ہے جسے امام ابوداؤد نے صحیح سند سے عطاء بن یسار کے طریق سے نقل کیا ہے اور وہ رمیصاء یعنی ام سلیم کی بہن سے روایت کرتی ہیں“ [فتح الباری لابن حجر:- ۷۲/۱۱۔]

الغرض یہ کہ یہ روایت بھی اس بات کی زبردست دلیل ہے کہ معمر کی بیان کردہ یہ حدیث بھی ام حرام ہی کی حدیث ہے۔ لہذا ام حرام کی معروف و مشہور حدیث کے خلاف اس میں کوئی بات ملے

گی تو شاذ ہو کر مردود قرار پائے گی۔

☆ (د): عطاء بن یسار والی روایت کے بعض طرق میں ام حرام نام کی مکمل صراحت ہے جیسا کہ امام دارقطنی نے کہا ہے کما مضی، اور حافظ ابن حجر نے بھی یہی بات کہی ہے کما سیاتی۔ اور اس کے خلاف اس کے کسی ایک بھی طریق میں ام حرام کے علاوہ کسی اور خاتون کا نام ذکر نہیں ہے۔

☆ (ه): قابل غور بات یہ بھی ہے کہ اس روایت میں مذکور صحابیہ خاتون اللہ کے نبی ﷺ کو سوتے اور اٹھتے دیکھ رہی ہیں۔ نیز ابوداؤد میں یہ الفاظ بھی ہیں:

”وكانت تغسل رأسها فاستيقظ وهو يضحك، فقالت: يا رسول الله، أتضحك من رأسي؟“

”یعنی یہ عورت اپنا سر دھل رہی تھیں، اسی دوران اللہ کے نبی ﷺ جاگ گئے، تو انہوں نے کہا: اے اللہ کے رسول صلی اللہ علیہ وسلم کیا آپ میرے سر پر ہنس رہے ہیں؟“ [سنن أبی داؤد: ۷/۳، رقم: ۲۴۹۲۔]

یہ پورا سیاق بتلاتا ہے کہ اس صحابیہ کے ساتھ آپ صلی اللہ علیہ وسلم کا برتاؤ محرم جیسا تھا۔ اور ایسا ہی معاملہ ام حرام والی حدیث میں بھی ہے اور اس کی تشریح میں بعض اہل علم نے یہی کہا ہے کہ ام حرام کے لئے آپ صلی اللہ علیہ وسلم محرم تھے اس لئے ایسا برتاؤ تھا۔ دیکھئے: [اشکال و جوابہ فی حدیث أم حرام بنت ملحان۔ تالیف: أبو عمر علی بن عبد الله بن شدید الصبیاح المطیری]۔

سوال یہ ہے کہ اگر یہ واقعہ الگ ہے تو یہ کون صحابیہ تھیں جس کے ساتھ آپ ﷺ محرم جیسا برتاؤ کر رہے تھے؟ یقیناً ام حرام اور ان کے گھرانے کے علاوہ کسی اور عورت کے ساتھ آپ ﷺ کا ایسا برتاؤ قطعاً نہیں ہو سکتا۔ اس لئے آپ ﷺ کا یہ برتاؤ بھی اس بات کی دلیل ہے کہ اس حدیث میں

بھی ام حرام ہی کا واقعہ ہے۔ چنانچہ ابوداؤد کی روایت میں صراحت بھی ہے کہ یہ ام سلیم کی بہن تھیں اور ام سلیم کی بہن ام حرام ہی ہیں، جیسا کہ اسی روایت کے دیگر طرق میں صراحت کے ساتھ ام حرام ہی کا ذکر ہے۔

حافظ ابن حجر رحمہ اللہ نے اس واقعہ کو الگ واقعہ مان کر یہ کہا ہے کہ یہ دوسری خاتون ام سلیم کی دوسری بہن ام عبداللہ بن ملحان تھیں۔ لیکن حافظ ابن حجر رحمہ اللہ نے اس کی کوئی دلیل ذکر نہیں کی ہے بلکہ صرف یہ کہا کہ:

”ولعلها أختها أم عبد الله بن ملحان فقد ذكرها بن سعد في الصحابييات

وقال إنها أسلمت وبايعت ولم أقف على شيء من خبرها إلا ما ذكر بن سعد“

”شاید یہ ام سلیم کی بہن ام عبداللہ بن ملحان تھیں چنانچہ ابن سعد نے انہیں صحابیات میں ذکر کیا اور کہا کہ انہوں نے اسلام قبول کیا تھا اور بیعت کی تھی، اور میں ابن سعد کی ذکر کردہ بات کے علاوہ اس صحابیہ کے بارے میں کسی اور معلومات پر واقف نہیں ہو سکا۔“ [فتح الباری : ۷۷/۱۱]

لیکن ام سلیم کی ایک اور بہن ہونے سے یہ کہاں لازم آ گیا کہ اس حدیث میں مذکور خاتون یہی ہیں؟

اور ابوداؤد کی مذکورہ روایت میں جو یہ ہے کہ: ”عن أخت أم سليمان الرميضاء“ یعنی یہ روایت ام سلیم کی بہن رمیضاء سے مروی ہے۔

تو اس سے صرف یہ ثابت ہوتا ہے کہ یہ خاتون ام سلیم کی بہن تھی؟ لیکن یہ کہاں ثابت ہوا کہ یہ دوسری بہن ام عبداللہ بن ملحان تھیں؟ بلکہ ابوداؤد کی اسی روایت میں ام سلیم کی اس بہن کا نام رمیضاء کی بھی صراحت ہے اور گذشتہ سطور میں ابوداؤد کی یہ حدیث پیش کر کے اہل علم کے اقوال سے واضح کیا گیا ہے اس حدیث میں ام سلیم کی بہن رمیضاء ہیں اور یہ ام حرام ہی ہیں۔

بلکہ خود حافظ ابن حجر رحمہ اللہ کا قول بھی پیش کیا جا چکا ہے کہ موصوف نے ابوداؤد کی اسی روایت کی بنیاد پر ابن عبدالبر پر رد کیا ہے۔

نیز اسی روایت کے دیگر طرق میں یہاں ام سلیم کی بہن ام حرام کا صراحت کے ساتھ ذکر ہے جیسا کہ امام دارقطنی رحمہ اللہ نے کہا بلکہ خود حافظ ابن حجر رحمہ اللہ نے بھی ام حرام کی صراحت والے طرق کو ذکر کیا ہے کماسیاتی۔ یہ طرق اس بات کی قطعی دلیل ہیں کہ یہ بہن ام حرام ہی تھیں نہ کہ ام عبداللہ بن ملحان۔

حافظ ابن حجر رحمہ اللہ نے چونکہ اس واقعہ کو الگ واقعہ مانا ہے اس لئے اس بات پر مجبور ہیں کہ اس صحابیہ کو کوئی اور صحابیہ ثابت کریں اور ام سلیم سے اس کا رشتہ بھی ثابت کریں لیکن اس سلسلے میں موصوف کے پاس کوئی دلیل نہیں ہے۔

بلکہ دلیل تو ان کے مخالف ہے کیونکہ خود انہیں کے بقول اس روایت کے بعض طرق میں ام حرام کی پوری صراحت ہے لیکن حافظ موصوف نے بغیر کسی قوی دلیل کے اسے وہم کا نتیجہ کہہ دیا چنانچہ لکھتے ہیں:

”وأخرجه بن وهب عن حفص بن ميسرة عن زيد بن أسلم فقال في روايته عن أم حرام وكذا قال زهير بن عباد عن زيد بن أسلم والذي يظهر لي أن قول من قال في حديث عطاء بن يسار هذا عن أم حرام وهم“

”ابن وهب نے عن حفص بن ميسرة عن زيد بن أسلم کے طریق سے روایت کیا اور اپنی روایت میں عن ام حرام کہا ہے۔ اور اسی طرح زهير بن عباد نے زيد بن أسلم کے طریق سے روایت کرتے ہوئے ام حرام کہا ہے۔ اور مجھے بظاہر جو بات معلوم ہوتی ہے وہ یہ کہ جن لوگوں نے عطاء بن يسار کی اس حدیث میں عن ام حرام کہا ہے انہیں وہم ہوا ہے“ [فتح الباری لابن حجر:- ۷۶۱۱]۔

عرض ہے کہ حافظ ابن حجر رحمہ اللہ نے محض اس واقعہ کو الگ ثابت کرنے کے لئے بغیر کسی دلیل کے رواۃ کے متفقہ بیان کو وہم قرار دیا ہے۔ غور کرنے کی بات ہے کہ اس روایت کے کسی بھی طریق میں ام حرام کے علاوہ کسی دوسری خاتون کا سرے سے کوئی ذکر ہی نہیں ہے اور جن جن لوگوں نے

نام ذکر کیا ہے سب نے متفقہ طور پر ام حرام ہی کا نام ذکر کیا تو پھر ایک نام جس کے بیان پر رواۃ کے ایک جماعت متفق ہے اور اس کی مخالفت کا کوئی وجود ہی نہیں اس میں وہم کی گنجائش کہاں سے آگئی؟

بلکہ رواۃ کے اس متفقہ بیان کے خلاف اگر کسی ایک روایت میں کوئی اور نام مل بھی جائے تو بھی اس منفر د بیان ہی کو وہم کہا جائے گا نہ کہ رواۃ متفقہ بیان کو۔

جیسا کہ امام دارقطنی رحمہ اللہ نے ایک روایت میں ”امرأة حذیفہ“ کے الفاظ دیکھے تو اسے راوی کا وہم قرار دیا کیونکہ دیگر رواۃ نے متفقہ طور پر ”ام حرام“ ہی کا ذکر کیا ہے جو عبدہ رضی اللہ عنہ کی بیوی تھیں۔

لیکن اسی روایت کے اندر ایک دوسرے طریق میں یہ بھی وضاحت کہ حذیفہ کی بیوی نے یہ روایت ام حرام ہی سے نقل کی ہے۔ دریں صورت اس روایت میں بھی ام حرام ہی کی صراحت ہے۔

ممکن ہے کہ حافظ ابن حجر رحمہ اللہ نے اس بات کو بنیاد بنایا ہو کہ اگر اس روایت میں ام حرام کو مان لیں تو عطاء بن یسار سے ان کا سماع محل نظر ہے چنانچہ موصوف نے:

”أن عطاء بن یسار ذکر أنها حدثته وهو یصغر عن إدراك أم حرام وعن أن یغزو فی سنة ثمان وعشرين بل وفي سنة ثلاث وثلاثين لأن مولده علی ما جزم به عمرو بن علی وغیره کان فی سنة تسع عشرة“

”عطاء بن یسار نے ذکر کیا ہے کہ اس خاتون نے انہیں بیان کیا، اور وہ ام حرام سے روایت کرنے میں بہت چھوٹے ہیں نیز سن ۲۸ ہجری میں بلکہ ۳۳ ہجری میں ان کا غزوہ میں اس چھوٹی عمر میں شریک ہونا بھی محل نظر ہے کیونکہ عمرو بن علی وغیرہ نے ان کی تاریخ پیدائش ۱۹ ہجری بتلائی ہے“ [فتح الباری لابن حجر :- ۷۷/۱۱]۔

عرض کہ جہاں تک ام حرام سے عطاء بن یسار کے سننے کی بات ہے تو خود حافظ ابن حجر رحمہ اللہ

نے کہا کہ عطاء کی پیدائش ۱۹ ہجری ہے اور ام حرام کی وفات ۲۸ ہجری میں ہوئی ہے پھر نو سال کی عمر میں ام حرام کی معاشرت ان کو حاصل ہے ایسی صورت میں ام حرام سے ان کے سماع میں کیا دشواری ہے؟ بلکہ نو سال سے کم عمر میں بھی ان کے سماع میں کوئی کلام نہیں ہو سکتا۔

رہی یہ بات کہ اس روایت میں غزوہ میں جس خاتون کی وفات بتلائی گئی ہے اگر یہ ام حرام ہیں تو یہ غزوہ ۲۸ ہجری میں ہوا اور اس میں عطاء بن یسار کی شرکت محل نظر ہے۔ تو عرض ہے کہ اس روایت میں ام حرام کے غزوہ کا ذکر ہی نہیں بلکہ کسی اور خاتون اور منذر بن الزبیر کا ذکر ہے اور یہ چیز راوی کا وہم ہے یعنی غزوے میں منذر بن الزبیر اور دوسری خاتون کا ذکر ہی مبنی بروہم ہے لہذا وہم کو بنیاد بنا کر حقائق کا رد نہیں کیا جائے گا بلکہ حقائق کو بنیاد بنا کر وہم کو رد کیا جائے گا۔

نیز اگر ہم یہ بھی مان لیں کہ غزوہ میں جس خاتون کا ذکر ہے وہ صحابیہ ام حرام رضی اللہ عنہا ہی ہیں تو اس صورت میں ممکن ہے کہ عطاء بن یسار نے روایت کا یہ حصہ کسی اور واسطے سے سنا ہو اور اسی نے اس غزوہ میں شرکت کی ہو، اور راوی کے وہم سے اس بات کی نسبت عطاء کی طرف ہوگئی ہو۔ اس احتمال کی گنجائش اس لئے ہے کیونکہ اسی طریق کی ایک روایت میں یہ بھی صراحت ہے کہ عطاء بن یسار نے یہ روایت ایک خاتون کے واسطے سے بیان کی اور اس خاتون نے ام حرام کی اصل حدیث بیان کی ہے۔ جیسا کہ آگے یہ روایت آرہی ہے۔

☆ (و) امام ابن عساکر رحمہ اللہ (المتوفی: ۵۷۱) نے کہا:

”أخبرنا أبو الحسن علي بن محمد الخطيب أنا محمد بن الحسن بن محمد أنا أحمد بن الحسين بن زنبيل أنا عبد الله بن محمد بن عبد الرحمن بن الخليل نا محمد بن إسماعيل نا محمد بن عبد الله نا عبد الرزاق نا معمر عن زيد بن أسلم عن عطاء بن يسار أن امرأة حذيفة حدثت بحديث أم حرام في الغزو قال فأخبرنا عطاء بن يسار قال فرأيتها في غزاة المنذر بن الزبير إلى أرض الروم وهي معنا فماتت بأرض الروم“

”عطاء بن یسار کہتے ہیں کہ حدیفہ کی بیوی نے انہیں ام حرام کی حدیث بیان کی غزوہ کے سلسلے میں، راوی کہتے ہیں کہ پھر عطاء نے کہا: پھر میں نے اسے دیکھا اس غزوہ میں جس میں منذر بن الزبیر روم کی طرف نکلے تھے اور یہ عورت ہمارے ساتھ تھی پھر سرزمین روم ہی میں اس کی وفات ہوگئی“ [تاریخ دمشق لابن عساکر: ۲۸۰/۷۰]۔

یہ روایت سند کے اعتبار سے عطاء بن یسار تک بالکل صحیح ہے۔

عطاء سے عبد الرزاق تک سارے رجال ثقہ ہیں اور عبد الرزاق سے اسے محمد بن عبد اللہ نے نقل کیا ہے۔ یہ محمد بن یحییٰ بن عبد اللہ الذہلی ہیں جو عبد الرزاق کے شاگرد اور امام بخاری کے استاذ ہیں (عام کتب رجال) یہ بہت بڑے محدث، جرح و تعدیل کے امام، بلکہ امیر المؤمنین فی الحدیث ہیں۔ ان سے یہ روایت امام بخاری رحمہ اللہ نے لے کر اپنی کتاب التاریخ الصغیر میں درج کیا۔ اور پھر اس کتاب کو لوگوں نے روایت کرنا شروع کیا اور یہاں امام بخاری سے لیکر ابن عساکر تک جو سند ہے وہ امام بخاری کی کتاب التاریخ الصغیر کی سند ہے۔ دیکھئے: [موارد ابن عساکر فی تاریخ دمشق: ج: ۳، ص: ۱۷۰۰]۔

مزید یہ کہ اس کتاب کی سند بھی صحیح ہے اس کے سارے رجال ثقہ ہیں۔ حافظ ابن حجر رحمہ اللہ اسی کتاب کی ایک روایت نقل کرتے ہوئے ”بإسناد لا بأس به“ کہا ہے۔ دیکھئے: [تہذیب التہذیب لابن حجر: ۲۱۶/۶، طبقات المدلسین لابن حجر القریوتی: ص: ۴۰]۔ اور یہ روایت بھی ابن عساکر میں التاریخ الصغیر کی اسی سند کے ساتھ موجود ہے۔ [تاریخ دمشق لابن عساکر: ۷۱/۳۵]۔ نیز [المعجم المفہرس للحافظ ابن حجر: ۲۵۲/۱] میں بھی امام بخاری کی التاریخ الصغیر کی یہی سند مذکور ہے۔ معلوم ہوا کہ حافظ ابن حجر رحمہ اللہ کی نظر میں بھی اس التاریخ الصغیر کے نسخہ کی سند صحیح ہے۔

اب اس روایت پر غور کریں اس روایت میں بالکل صراحت ہے عطاء بن یسار نے ام حرام ہی کی روایت بیان کی ہے یہ روایت بھی اسی بات کی دلیل ہے کہ عطاء بن یسار کی روایت حقیقتاً ام

حرام والی روایت ہی ہے۔ لہذا اس روایت کے اندر ام حرام کی معروف و مشہور اور محفوظ حدیث کے خلاف جو کچھ بھی ملے گا وہ شاذ قرار پا کر ضعیف و مردود ہوگا۔

ثانیاً:-

اگر ہم معمر کی اس روایت کو صحیح مان کر یہ کہیں کہ یہ الگ واقعہ ہے تو پھر اس واقعہ کو پوری طرح سے الگ واقعہ ماننا ہوگا اور ام حرام کے واقعہ سے اس کا کوئی تعلق نہیں ہوگا۔

کیونکہ اگر ام حرام کے واقعہ سے اسے جوڑا گیا تو یہ روایت صحیح ترین روایات کے خلاف ہونے کے سبب شاذ ہو کر مردود قرار پائے گی یہی وجہ ہے کہ امام دارقطنی رحمہ اللہ نے اس واقعہ کو ام حرام ہی کا واقعہ مانا اور پھر اس کے اندر ام حرام کی حدیث کے خلاف جو چیز نظر آئی اسے معمر کا وہم کا قرار دے کر اسے مردود قرار دیا ہے کما مضمی۔

اور حافظ ابن حجر رحمہ اللہ نے اس واقعہ کو الگ مانا ہے تو کلی طور سے اسے الگ مانا ہے اور ام حرام کے واقعہ سے اس کا کوئی تعلق نہیں جوڑا ہے۔

چنانچہ حافظ ابن حجر رحمہ اللہ نے ان دونوں واقعات میں تفریق کے جو دلائل دئے ہیں وہ اس بات پر غماز ہیں کہ حافظ ابن حجر رحمہ اللہ اس واقعہ کو پورے طور سے الگ واقعہ مانتے ہیں:

مثلاً حافظ ابن حجر رحمہ اللہ اس واقعہ کے الگ ہونے کی دلیل دیتے ہوئے لکھتے ہیں:

”الثانى ظاهر رواية أم حرام أن الفرقة الثانية تغزو في البر وظاهر رواية

الأخرى أنها تغزو في البحر“

”ام حرام کے واقعہ میں یہ ہے کہ دوسرا لشکر خشکی میں جہاد کرے گا جبکہ دوسرے واقعہ میں یہ ہے کہ دوسرا لشکر سمندر میں جہاد کرے گا“ [فتح الباری لابن حجر:- 77/11]۔

حافظ ابن حجر رحمہ اللہ کی یہ تفریق اس بات کی واضح دلیل ہے کہ وہ دوسرے واقعہ کو کلی طور پر دوسرا واقعہ مانتے ہیں یعنی اس میں جس دوسرے لشکر کا ذکر ہے اس سے مراد حافظ ابن حجر رحمہ اللہ کی نظر میں وہ دوسرا لشکر یعنی اول جیش نہیں ہے جس کا ذکر ام حرام کے واقعہ میں ہے۔

اس کی مزید تائید اس بات سے بھی ہوتی ہے کہ اول جیش والے الفاظ کی شرح کرتے ہوئے حافظ ابن حجر رحمہ اللہ نے معمر کی روایت میں مذکور اس دوسرے لشکر کا نام تک نہیں لیا اور نہ ہی اس کی طرف کوئی ادنیٰ اشارہ کیا، بلکہ اول جیش کی تشریح میں تو حافظ ابن حجر رحمہ اللہ نے یزید کو بالاتفاق اس لشکر کا امیر قرار دیا ہے جس نے سب سے پہلے قنطنیہ پر حملہ کیا، جیسا گذشتہ سطور میں گذرا دیکھئے: ص ۱۳۔

اگر معمر کی روایت میں دوسرے نمبر پر بیان کردہ لشکر کو حافظ ابن حجر رحمہ اللہ نے وہی لشکر سمجھا ہوتا جس کا ذکر ام حرام کی روایت میں دوسرے نمبر پر اول جیش کے الفاظ میں ہے۔ تو حافظ ابن حجر رحمہ اللہ اول جیش کی تشریح کرتے ہوئے یہ بھی کہتے کہ اس میں منذر بن الزبیر کے ساتھ ام حرام کی بہن ام عبد اللہ بھی شریک تھیں۔

لیکن آپ اوپر پڑھ چکے ہیں کہ حافظ ابن حجر رحمہ اللہ نے اول جیش سے متعلق منذر بن زبیر اور کسی عورت کا نام تک نہیں لیا ہے بلکہ اس کے برعکس صرف یزید کا تذکرہ کیا ہے اور اسے اس کا امیر بتلایا ہے بلکہ اس پر امت کا اتفاق نقل کیا ہے۔

معلوم ہوا کہ معمر کی روایت میں دوسرے نمبر پر مذکور لشکر کو مغفور لھم ضرور کہا گیا لیکن اس کے ساتھ نہ تو اسے مدینہ قیصر پر حملہ کرنے والا بتلایا گیا ہے اور نہ ہی اس کام میں اسے اول جیش کہا گیا ہے۔ اور چونکہ یہ طے کر دیا گیا کہ یہ الگ واقعہ ہے لہذا اس واقعہ کو الگ ماننے کے بعد اس میں مذکور لشکر سے ام حرام والی روایت میں مذکور لشکر کو مراد لینا محتاج دلیل ہے۔ اور اس کی کوئی دلیل موجود نہیں ہے۔ جس سے ثابت ہوا کہ یہ بالکل الگ لشکر ہے۔

جب یہ بات واضح ہوگئی کہ معمر کی بیان کردہ روایت میں جس دوسرے لشکر کا ذکر ہے اس کا اس لشکر سے کوئی تعلق نہیں ہے جس کا ذکر ام حرام کی روایت میں اول جیش کے الفاظ میں دوسرے نمبر پر مذکور ہے۔

تو یہیں سے یہ بات بھی ثابت ہوگئی کہ معمر کی روایت میں مذکور دوسرے لشکر سے اول جیش

مراد ہو ہی نہیں سکتا کیونکہ اول جمیش تو ام حرام والی روایت میں مذکور لشکر کو کہا گیا ہے، اور معمر والی روایت میں مذکور لشکر کوئی اور لشکر ہے کیونکہ یہ کلی طور سے الگ واقعہ ہے۔ اور اسے مدینہ قیصر پر حملہ کرنے والا اول لشکر نہیں کہا گیا ہے اس لئے یہ لشکر لازمی طور پر اول جمیش کے علاوہ کوئی لشکر ہے۔ نیز معمر والی روایت میں اللہ کے نبی صلی اللہ علیہ وسلم کے الفاظ میں دوسرے لشکر کو مدینہ قیصر (قسطظنیہ) پر حملہ کرنے والا نہیں بتلایا گیا ہے اور اخیر میں راوی نے جو صراحت کی ہے وہ بھی صرف اس قدر ہے کہ مذکورہ خاتون کی وفات سرزمین روم میں ہوئی ہے یہاں بھی مدینہ قیصر یا قسطظنیہ کا ذکر نہیں ہے لہذا اول جمیش سے اس کا کوئی تعلق نہیں۔ اب یہ واقعہ کسی بھی سن کا رہا ہو اور اس کے امیر کوئی بھی رہے ہوں۔ اس سے کچھ لینا دینا نہیں کیونکہ اس لشکر کا مدینہ قیصر یعنی قسطظنیہ پر حملہ کرنا ثابت ہی نہیں ہے اور نہ ہی اس سے متعلقہ حدیث میں اس کا ذکر ہے۔

ثالثاً:-

اگر ہم اس واقعہ کو دوسرا واقعہ ماننے کے ساتھ ساتھ یہ بھی تسلیم کر لیں کہ اس میں جس دوسرے لشکر کا بیان ہوا وہ اول جمیش ہی ہے تو بھی اس سے یہ ثابت نہیں ہوتا کہ اس لشکر میں یزید بن معاویہ شریک نہیں تھے یا وہ اس لشکر کے امیر نہیں تھے۔

کیونکہ اس پوری روایت میں کہیں یہ ذکر نہیں ہے کہ اس لشکر کے امیر منذر بن الزبیر تھے بلکہ روایت میں صرف یہ ذکر ہے کہ منذر بن الزبیر نے غزوہ کیا اور ان کے ساتھ یہ خاتون تھی۔ ان الفاظ سے صرف یہ معلوم ہوتا کہ اس غزوہ میں منذر بن الزبیر بھی تھے، ان کے امیر ہونے کی بات یہاں نہیں ہے۔ بلکہ انہیں امیر بھی مان لیں تو یہ بھی احتمال ہے کہ وہ کسی خاص گروہ کے امیر رہے ہوں نہ کہ پورے غزوہ کے عمومی امیر۔

دریں صورت جب دیگر صحیح روایت میں یہ واضح ثبوت مل رہا ہے کہ اس غزوہ کے امیر یزید تھے تو صحیح روایات کے پیش نظر یہ ماننا لازم ہے کہ یہ لشکر وہی لشکر تھا جس نے قسطظنیہ پر حملہ کیا اور اس کے اصل امیر یزید بن معاویہ تھے۔

چنانچہ امام ابن عساکر رحمہ اللہ نے اس واقعہ کو دوسرا واقعہ ماننے کے بعد یہی صراحت کی ہے کہ یہ وہی لشکر ہے جس نے یزید بن معاویہ کے ساتھ قسطظنیہ پر حملہ کیا چنانچہ:

امام ابن عساکر رحمہ اللہ (المتوفی: ۵۷۱) نے کہا:

”أم حرام كانت من الفوج الأول الذين غزوا قبرس في خلافة عثمان وهذه من الفوج الآخر وإنما غزا المنذر بن الزبير القسطنطينية مع يزيد بن معاوية في أيام أبيه“

”ام حرام اس پہلے لشکر میں تھیں جس نے عثمان رضی اللہ عنہ کے دور میں قبرس پر حملہ کیا اور یہ خاتون دوسرے لشکر میں تھیں، اور منذر بن الزبیر نے یزید بن معاویہ کے ساتھ ان کے والد کے دور میں قسطظنیہ پر حملہ کیا“ [تاریخ دمشق لابن عساکر:۔ ۲۸۰/۷۰]۔

اسی طرح امام ذہبی رحمہ اللہ (المتوفی: ۷۴۸) جنہوں نے یزید کی مذمت بھی کی ہے وہ بھی فرماتے ہیں:

”المنذر بن الزبير الأسدي أبو عثمان، الأمير، أبو عثمان، أحد الأبطال.

ولد: زمن عمر. وكان ممن غزا القسطنطينية مع يزيد“

”منذر بن الزبیر اسدی ابو عثمان، یہ امیر تھے، بہادروں میں سے ایک تھے، ان کی پیدائش عمر فاروق رضی اللہ عنہ کے دور میں ہوئی اور یہ ان لوگوں میں سے تھے جنہوں نے یزید کے ساتھ قسطظنیہ پر حملہ کیا“ [سیر أعلام النبلاء للذهبي:۔ ۳۸۱/۱۳]۔

جن صاحب نے یزید کو اول جمیش سے خارج کرنے کے لئے یہ نئی اور بے مطلب کی دلیل تلاش کی ہے وہ صاحب بڑی خوش فہمی میں کہتے ہیں کہ جن علماء نے بھی یزید کو اس لشکر میں شامل مانا ہے ان سے غلطی ہوئی کیونکہ ان کی نظر اس روایت پر نہیں تھی اگر انہوں نے یہ روایت دیکھ لی ہوتی تو ان سے یہ غلطی نہ ہوتی۔

اب ان صاحب کو کون بتلائے کہ امام ابن عساکر رحمہ اللہ نہ صرف یہ کہ اس روایت کو دیکھ رہے

ہیں بلکہ روایت بھی کر رہے ہیں اور ان سب کے باوجود بھی وہ یہی خلاصہ کر رہے ہیں کہ یہ لشکر بھی وہی لشکر ہے جس میں یزید بن معاویہ شریک تھے اور ان کی معیت میں منذر بن الزبیر نے قسطنطنیہ پر حملہ کیا تھا۔

بلکہ امام ذہبی رحمہ اللہ جن کے بعض اقوال یزید کی مذمت میں بڑے زور و شور سے پیش کئے جاتے ہیں وہ بھی صراحت کرتے ہیں کہ منذر بن الزبیر نے یزید بن معاویہ کے ساتھ قسطنطنیہ پر حملہ کیا۔

## تیسرا شبہہ: (مغفرت کا وعدہ بہت سارے اعمال پر ہے)

ایک صاحب نے یزید کو جیش مغفور کی بشارت سے محروم کرنے کے لئے انتہائی بھونڈی اور بھدی بات کہہ ڈالی اور وہ یہ کہ اس حدیث میں مغفرت کی بات ایسے ہی ہے جیسے بہت سارے اعمال پر مغفرت کی بشارت ہے مثلاً:

جو سنت کے مطابق وضوء کر کے مسجد میں نماز کے لئے آئے اس کے لئے مغفرت کی بات کہی گئی ہے۔

اسی طرح حج کرنے والے کے بارے میں حدیث میں آتا ہے کہ جس نے حج کیا اس کے گناہ معاف ہو جائیں گے۔ تو ان احادیث کی بنیاد پر یہ نہیں کہا جاسکتا ہے کہ ہر حاجی جنتی ہے یا ہر نمازی جنتی ہے۔

عرض ہے کہ یہ پر جہالت کہو اس ایسے ہی ہے، جیسے کوئی خلفاء راشدین ابو بکر و عمر فاروق و عثمان اور علی رضی اللہ عنہم اور بقیہ عشرہ مبشرہ والے صحابہ رضی اللہ عنہم کی بشارت جنت کے بارے میں یہ کہو اس کرے کہ ان سے متعلق بشارت والی احادیث ایسے ہی ہیں جیسے اور بھی کئی دیگر اعمال پر جنت کی بشارت دی گئی ہے مثلاً:

امام مسلم رحمہ اللہ (التوفی: ۲۶۱) نے کہا:

”حدثنی محمد بن حاتم بن میمون، حدثنا عبد الرحمن بن مہدی، حدثنا معاویہ بن صالح، عن ربیعۃ یعنی ابن یزید، عن ابي إدريس الخولاني، عن عقبۃ بن عامر. ح، وحدثنی أبو عثمان، عن جبیر بن نفیر، عن عقبۃ بن عامر، قال: كانت علينا رعاية الإبل فجاءت نوبتي فروحتها بعشي فأدرکت رسول الله ﷺ قائماً يحدث الناس فأدرکت من قوله: ما من مسلم يتوضأ فيحسن وضوءه

ثم يقوم فيصلى ركعتين، مقبل عليهما بقلبه ووجهه، إلا وجبت له الجنة“

”عقبہ بن عامر سے روایت ہے کہ ہمارے اوپر اونٹوں کا چرانا لازم تھا پس جب میری باری آئی تو میں اونٹوں کو شام کو واپس لے کر لوٹا تو میں نے رسول اللہ صلی اللہ علیہ وسلم کو کھڑے ہوئے لوگوں کے سامنے باتیں کرتے ہوئے پایا میں نے بھی آپ صلی اللہ علیہ وسلم کے قول میں سے یہ بات معلوم کی کہ جو مسلمان وضو کرے پس اچھی طرح ہو اس کا وضو اور پھر کھڑا ہو پس دو رکعتیں نماز ادا کرے اس طرح کہ اپنے دل اور چہرہ سے پوری توجہ کرنے والا ہو تو اس کے لئے جنت واجب ہو جاتی ہے“ [صحیح مسلم: ۲۰۹۱، رقم: ۲۳۴]۔

امام بخاری رحمہ اللہ (المتوفی: ۲۵۶) نے کہا:

”حَدَّثَنَا عَبْدُ اللَّهِ بْنُ يُوسُفَ، أَخْبَرَنَا مَالِكٌ، عَنْ سُمَيٍّ، مَوْلَى أَبِي بَكْرٍ بْنِ عَبْدِ الرَّحْمَنِ، عَنْ أَبِي صَالِحِ السَّمَّانِ، عَنْ أَبِي هُرَيْرَةَ رَضِيَ اللَّهُ عَنْهُ: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: الْعُمْرَةُ إِلَى الْعُمْرَةِ كَفَّارَةٌ لِمَا بَيْنَهُمَا، وَالْحَجُّ الْمَبْرُورُ لَيْسَ لَهُ جَزَاءٌ إِلَّا الْجَنَّةُ“

”ہم سے عبد اللہ بن یوسف نے بیان کیا، انہوں نے کہا کہ ہم کو امام مالک نے خبر دی، انہیں ابو بکر بن عبد الرحمن کے غلام سبی نے خبر دی، انہیں ابوصالح سمان نے خبر دی اور انہیں ابو ہریرہ رضی اللہ عنہ نے کہ رسول اللہ صلی اللہ علیہ وسلم نے فرمایا: ایک عمرہ کے بعد دوسرا عمرہ دونوں کے درمیان کے گناہوں کا کفارہ ہے اور حج مبرور کی جزا جنت کے سوا اور کچھ نہیں ہے“ [صحیح البخاری:

۲۱۳، رقم: ۱۷۷۳]۔

امام بخاری رحمہ اللہ (المتوفی: ۲۵۶) نے کہا:

”حَدَّثَنَا هُدْبَةُ بْنُ خَالِدٍ، قَالَ: حَدَّثَنَا هَمَّامٌ، حَدَّثَنِي أَبُو جَمْرَةَ، عَنْ أَبِي بَكْرٍ بْنِ أَبِي مُوسَى، عَنْ أَبِيهِ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: مَنْ صَلَّى الْبُرْدَيْنِ دَخَلَ الْجَنَّةَ“

”ہم سے ہدبہ بن خالد نے بیان کیا، کہا ہم سے ہمام نے، انہوں نے کہا کہ ہم سے ابو جمرہ نے بیان کیا، ابو بکر بن ابی موسیٰ اشعری رضی اللہ عنہ سے، انہوں نے اپنے باپ سے کہ نبی کریم صلی اللہ علیہ وسلم نے فرمایا: کہ جس نے ٹھنڈے وقت کی دو نمازیں (وقت پر) پڑھیں (فجر اور عصر) تو وہ جنت میں داخل ہوگا“ [صحیح البخاری: ۱۱۹۱، رقم: ۵۷۴]۔

اب ان روایات کی بنیاد پر کوئی خلفائے راشدین اور عشرہ مبشرہ جیسے صحابہ رضی اللہ عنہم کے جنتی ہونے کی بشارت کا انکار کر دے اور یہ کہے کہ ان کے لئے جنت کی بشارت ایسے ہی ہے جیسے دیگر احادیث میں حاجی اور نمازی کے لئے جنت کی بشارت ہے، تو بھلا بتلائیے ایسے شخص کی جہالت میں کیا شک و شبہ رہ جاتا ہے۔

یہ منفرد شخصیات کی مثال ہوئی اجتماعی بشارت کی مثال میں اہل بدر و اہل حدیبیہ کی بشارت کو لیجئے، ان تمام صحابہ کرام کو جو بدر و حدیبیہ میں شریک ہوئے تھے ان کے لئے مغفرت کی بشارت ہے چنانچہ:

امام مسلم رحمہ اللہ (التوفی: ۲۶۱) نے کہا:

”حدثنا قتيبة بن سعيد، حدثنا ليث، ح وحدثنا محمد بن رمح، أخبرنا الليث، عن أبي الزبير، عن جابر، أن عبدا لحاطب جاء رسول الله صلى الله عليه وسلم يشكو حاطبا فقال: يا رسول الله ليدخلن حاطب النار، فقال رسول الله صلى الله عليه وسلم: كذبت لا يدخلها، فإنه شهد بدرا والحديبية“

”صحابی رسول جابر رضی اللہ تعالیٰ عنہ سے روایت ہے کہ حاطب رضی اللہ عنہ کا ایک غلام رسول اللہ کی خدمت میں حاطب رضی اللہ عنہ کی شکایت کرنے کے لئے حاضر ہوا تو اس نے عرض کیا اے اللہ کے رسول حاطب تو جہنم میں داخل ہو جائے گا تو رسول اللہ صلی اللہ علیہ وسلم نے فرمایا: تو نے غلط کہا وہ جہنم میں داخل نہ ہوں گے کیونکہ وہ بدر اور حدیبیہ میں شریک ہوئے“ [صحیح مسلم:

۱۹۴۲/۳، رقم: ۲۴۹۵]۔

اسی طرح صحیح بخاری کی روایت کے مطابق عمر فاروق رضی اللہ عنہ نے جب حاطب رضی اللہ عنہ کی جاسوسی پر انہیں قتل کرنے کی اجازت مانگی تو آپ صلی اللہ علیہ وسلم نے فرمایا:

”وما یدریک لعل اللہ أن یکون قد اطلع علی أهل بدر فقال: اعملوا ما شئتم فقد غفرت لکم“

”تمہیں کیا پتہ کہ اللہ تعالیٰ اہل بدر کے معاملات پر آگاہ ہوا اور اس کے بعد کہا: تم کیسا بھی عمل کرو میں نے تمہاری مغفرت کر دی ہے“ [صحیح البخاری: ۶۰۱۴، رقم: ۳۰۰۷]۔

اب کوئی یہ کہو اس کرے کہ اہل بدر کی مغفرت کی بات ایسے ہی ہے جیسے بہت سارے اعمال پر مغفرت کی بشارت ہے، تو بھلا بتلائیے جہالت کی اس سے بڑھ کر مثال اور کیا ہو سکتی ہے۔

دراصل اس طرح کی بات کہنے والا عمل سے متعلق بشارت اور شخصیت و جماعت سے متعلق بشارت کے فرق کو نہیں سمجھ پارہا ہے اور دونوں کو خلط ملط کر رہا ہے۔

دراصل قرآن و حدیث میں بشارتیں دو قسم کی ہیں۔ پہلی قسم کی بشارت کا تعلق مخصوص اعمال سے ہے اور دوسری قسم کی بشارت کا تعلق مخصوص افراد یا جماعت سے ہے۔ پہلی قسم کی بشارت کا مقصد مخصوص اعمال کی فضیلت بتلانا ہوتا ہے اور دوسری قسم کی بشارت کا مقصد مخصوص افراد یا جماعت کی فضیلت بتلانا ہوتا ہے۔

بشارت کی پہلی قسم میں جن مخصوص اعمال سے متعلق بشارت ہوتی ہے ان اعمال کا تعلق کسی خاص شخصیت یا جماعت یا کسی خاص علاقہ یا کسی خاص زمانہ سے نہیں ہوتا ہے بلکہ قیامت تک پیدا ہونے والے تمام لوگوں کے لئے اس پر عمل ممکن ہوتا ہے۔ جو بھی ان اعمال کے تقاضوں کو پورا کرے گا وہ اس بشارت کا مستحق ہوگا اور اس استحقاق کا فیصلہ قیامت کے دن ہوگا۔ کیونکہ اللہ ہی بہتر جانتا ہے کہ کس نے کماحقہ ان اعمال کو انجام دیا ہے اور کون اس کا مستحق ہے۔ الغرض یہ کہ یہ بشارت اعمال سے متعلق ہوتی ہے اور اس کا مقصد اعمال کی فضیلت بتلانا ہوتا ہے۔ جیسے حج کی فضیلت، اور نماز و روزے وغیرہ کی فضیلت۔

لیکن بشارت کی دوسری قسم جس میں مخصوص افراد یا جماعت سے متعلق بشارت ہوتی ہے وہ صرف خاص افراد اور خاص جماعت ہی کے لئے ہوتی ہے، اسی طرح وہ خاص زمانہ اور خاص علاقہ ہی کے لئے ہوتی ہے۔ اس بشارت میں خاص زمانہ اور خاص علاقہ کے خاص افراد یا خاص جماعت کو متعین کر دیا جاتا ہے۔ جیسے خلفاء راشدین اور عشرہ مبشرہ سے متعلق بشارت یا اصحاب بدر اور اصحاب حدیبیہ سے متعلق بشارت۔ وغیرہ۔

پہلی قسم کی بشارت میں اعمال کی فضیلت طے ہوتی ہے لیکن افراد متعین نہیں ہوتے اس لئے ہر فرد کو اس کا مستحق نہیں کہا جاسکتا ہے۔

لیکن دوسری قسم کی بشارت میں افراد ہی کو متعین کر دیا جاتا ہے اس لئے جن افراد کو متعین کر دیا گیا ان کا اس بشارت سے خارج ہونے کا سوال ہی پیدا نہیں ہوتا۔

پہلی قسم کی بشارت میں جن اعمال کی فضیلت بتائی جاتی ہے ان اعمال کی پوری حقیقت سے اللہ اچھی طرح واقف ہوتا ہے اسی لئے ناممکن ہے کہ یہ اعمال کسی بھی زمانہ کسی بھی دور میں اپنی حقیقت کھو بیٹھیں۔

دوسری قسم کی بشارت میں جن افراد یا جماعت کی فضیلت بتائی جاتی ہے ان افراد یا جماعت کی حقیقت اور ان کی پوری زندگی کے کارناموں سے اللہ تعالیٰ اچھی طرح واقف ہوتا ہے اس لئے ناممکن ہے کہ ان میں سے کسی کے ساتھ کوئی ایسی برائی جڑ جائے جو انہیں اس بشارت سے محروم کر دے کیونکہ ایسی صورت میں اللہ کے علم میں نقص لازم آئے گا جو ناممکن ہے۔

پہلی قسم کی بشارت میں شرط کی صورت میں فضیلت بیان ہوتی ہے لہذا جب شرط پائی جائے گی تبھی فضیلت حاصل ہوگی۔

اور دوسری قسم کی بشارت میں خبر کی صورت میں فضیلت بیان ہوتی ہے۔ اور اللہ اور اس کے رسول صلی اللہ علیہ وسلم کی خبر کبھی غلط ہو ہی نہیں سکتی۔

پہلی قسم کی بشارت میں شرطیہ بات ہوتی ہے جبکہ دوسری قسم کی بشارت میں خبر ہوتی ہے۔ یہ

فرق سمجھنا بہت ضروری ہے۔ اسی فرق کی وجہ سے پہلی قسم کی بشارت میں عمل کرنے والوں کے لئے مغفرت کا مطلب عامل کا قطعی طور سے جنتی نہیں ہوتا ہے کیوں کہ شرط کی تکمیل ٹھیک طرح سے ہوئی یا نہیں اس کا علم ہمیں نہیں ہوتا۔ لیکن دوسری قسم کی بشارت میں مغفرت کا مطلب قطعی طور پر جنتی ہوتا ہے کیونکہ اس میں اللہ کی طرف سے خبر ہوتی ہے جو مغفرت کی قطعیت پر دلالت کرتی ہے۔

بشارت کی ان دونوں قسموں کو اچھی طرح واضح کرنے کے بعد عرض ہے کہ حدیث قسطنظیمہ میں جو بشارت دی گئی ہے وہ دوسری قسم میں سے ہے۔

یعنی اس بشارت کا تعلق مخصوص افراد و جماعت سے ہے۔ اس کا مقصد مخصوص افراد اور جماعت کی فضیلت بتانا ہے۔ اس کا تعلق خاص علاقہ اور خاص زمانہ اور خاص افراد و جماعت سے ہے۔ اس میں افراد و جماعت کا تعین کر دیا گیا ہے۔ اس میں بتائے گئے افراد کی پوری حقیقت اللہ کے علم میں ہے۔ اس میں خبر ہے جو کبھی غلط ہو ہی نہیں سکتی اس لئے یہ مغفرت کی قطعیت پر یعنی ان افراد کے جنتی ہونے پر دلالت کرتی ہے۔ جیسے اہل بدر کی مغفرت کا معاملہ ہے۔

شیخ الاسلام ابن تیمیہ رحمہ اللہ نے اسی طرف اشارہ کرتے ہوئے کہا:

”والجیش عدد معین لا مطلق“

”جیش ( لشکر) یہ معین اور خاص عدد ہے یہ مطلق اور عام نہیں ہے“ [منہاج السنۃ: ۴/۵۷۲]

اس وضاحت سے بعض لوگوں کی اس بات کی بھی تردید ہوگئی جو یہ کہتے ہیں یہاں یزید کی مغفرت مان بھی لیں تو صغائر کی مغفرت ہے کبار کی نہیں کیونکہ علماء نے مغفرت کی احادیث سے متعلق صغائر کی مغفرت ہی کی بات کہی ہے۔

عرض ہے کہ صغائر و کبار کی جو بحث ہے وہ پہلی قسم کی بشارت سے متعلق ہے یعنی جن آیات و احادیث میں مخصوص اعمال پر مغفرت کی بات ہے اس سے متعلق بعض علماء نے صغائر و کبار کی بحث کی ہے لیکن جن آیات و احادیث میں بشارت کی دوسری قسم ہے یعنی مخصوص افراد اور جماعت کی مغفرت کی بات ہے وہاں علماء نے صغائر و کبار کی بحث نہیں کی ہے۔ بلکہ یہاں بالاتفاق کلی

مغفرت یعنی جنتی ہونا مراد ہے جیسے اہل بدر کا معاملہ ہے۔

صحیح بخاری ہی میں ایسی بہت ساری احادیث ہیں جن میں کسی خاص شخص کے لئے اللہ نے مغفرت کی بات کہی ہے اور اس سے کلی مغفرت یعنی اس کا جنتی ہونا ہی مراد ہے مثلاً (بخاری حدیث نمبر: ۳۴۷۰) میں سقتل کرنے والے شخص کا جو واقعہ بیان ہے جسے اللہ نے معاف کر دیا اس کے لئے ”فغفر له“ کے الفاظ ہیں لیکن اس کا مطلب کلی مغفرت ہی اور جنتی ہونا ہی ہے۔

معلوم ہوا کہ جب افراد اور جماعت کے لئے مغفرت کی بات ہو تو اس سے کلی مغفرت ہی مراد ہوتی ہے اہل بدر کے لئے بھی ”فقد غفرت لکم“ ہی کے الفاظ ہیں لیکن یہاں کلی مغفرت ہی مراد ہے۔ کوئی احمق ہی ہوگا جو یہ کہے کہ اہل بدر کی مغفرت سے مراد صرف صغائر کی مغفرت مراد ہے۔

واضح رہے کہ پہلی قسم کی بشارت سے متعلق بھی یہ کہنا محل نظر ہے کہ ان اعمال سے صرف صغائر معاف ہوں گے ہماری نظر میں اس قسم کی بشارت سے متعلق جب نصوص میں کوئی تفریق نہیں ہے تو ہمیں بھی کوئی تفریق نہیں کرنی چاہئے اور معاملہ اللہ پر چھوڑ دینا چاہئے اللہ چاہے تو صغائر بھی معاف کر سکتا ہے اور کبائر بھی معاف کر سکتا ہے۔ علامہ البانی رحمہ اللہ کا بھی یہی موقف ہے۔ دیکھیں: صحیح الترغیب لئلا البانی: ج ۱ ص ۲۶۴، مکتبہ المعارف۔

نیز علی الاطلاق یہ کہنا بھی درست نہیں ہے کہ اللہ تعالیٰ حقوق العباد والے گناہ از خود معاف نہیں کر سکتا کیونکہ ابھی ہم نے بخاری کی حدیث کا حوالہ دیا کہ بنو اسرائیل کے ایک شخص نے سقتل کئے تھے لیکن اللہ نے از خود اسے معاف کر دیا حالانکہ سولوگوں کا قتل واضح طور پر حقوق العباد سے جڑا گناہ ہے۔

بہر حال چونکہ ہمیشہ مغفور کی بشارت اس قسم سے ہے ہی نہیں اس لئے ہم اس سلسلے میں تفصیل پیش کرنے کی ضرورت محسوس نہیں کرتے تفصیل کے خواہشمند حضرات ہماری کتاب ”ماہ رمضان اور سنن و بدعات“ کی طرف مراجعت فرمائیں۔

## چوتھا شبہہ: (جبراً اور بغیر صحیح نیت کے یزید کی شرکت)

کچھ لوگ کہتے ہیں کہ جیش مغفور میں یزید کی شرکت صحیح نیت سے نہیں ہوئی تھی بلکہ ان کے والد امیر معاویہ رضی اللہ عنہ نے جبراً انہیں اس لشکر میں شرکت پر مجبور کیا تھا۔ لہذا جب نیت ہی صحیح نہیں ہے تو کوئی بھی عمل بے کار ہے۔

عرض ہے کہ:

اولاً:-

یہ بات جس روایت کی بنیاد پر کہی جاتی ہے وہ جھوٹی اور من گھڑت ہے اور یزید بن معاویہ پر سبائی تہمت ہے ذیل میں ہم اس روایت کی استنادی حیثیت واضح کرتے ہیں۔

اس روایت کی سند ذکر کرتے ہوئے امام احمد بن یحییٰ، البکاؤری (المتوفی: ۲۷۹) نے کہا:

”حدثني أبو مسعود الكوفي عن عوانة عن أبيه قال: أغزى معاوية الناس في سنة خمسين وعليهم سفیان بن عوف وأمر يزيد بالغزو وفتاقل واعتل فأمسك عنه، وأصاب الناس في غزاتهم جوع وأمراض، فأنشأ يزيد يقول: ما إن أبالي بما لاقت جموعهم... بالقرقدونة من جوع ومن موم... إذا اتكأت على الأنماط في غرف... بدير مران عندي أم كلثوم... وأم كلثوم امرأته، وهي بنت عبد الله بن عامر بن كریز، فبلغ معاوية شعره، فأقسم عليه ليلحقن بسفيان في أرض الروم ليصيبه ما أصاب الناس ولو مات، فلحق به...“

”معاویہ نے ۵۰ ہجری میں لشکر کشی کی اور لوگوں کا امیر سفیان بن عوف کو بنایا اور یزید کو حکم دیا کہ وہ بھی ان میں شامل ہو۔ لیکن یزید نے ٹال مٹول کیا اور شامل نہیں ہوا۔ اس غزوہ میں لوگوں کو بھوک اور بیماریاں لاحق ہوئیں تو یزید نے کہا: مجھے کوئی فکر نہیں کہ لوگ مقام قرقدونہ میں بھوک

اور بیماریوں سے مر رہے ہیں، جبکہ میں دیرمران کے کمروں میں تکیہ لگائے آرام فرما ہوں اور میرے پاس ام کلثوم بھی ہے۔ ام کلثوم یزید کی بیوی تھی اور یہ بنت عبداللہ بن عامر بن کریم تھی۔ پھر معاویہ رضی اللہ عنہ کو یزید کے ان اشعار کا پتہ چلا تو انہوں نے قسم کھایا کہ وہ یزید کو بھی روم میں اسی جگہ بھیج دیں گے تاکہ جو تکالیف دوسرے مسلمانوں کو لاحق ہوئی ہیں وہ اسے بھی لاحق ہوں خواہ یہ مر ہی کیوں نہ جائے۔ پھر (امیر معاویہ رضی اللہ عنہ کے جبر کے بعد) یزید بھی اس فوج سے جا ملا۔۔۔“ [أنساب الأشراف للبلاذری: ۸۶/۵]۔

یہ روایت موضوع اور من گھڑت ہے۔ اس کی سند کا کوئی ایک راوی بھی ٹھیک نہیں ہے۔  
الف: ”ابوسعود ابن لقتات الکوئی“ کا ترجمہ کہیں نہیں ملتا یہ مجہول اور نامعلوم شخص ہے۔  
ب: ”عوانہ بن الحکم“ بھی مختلف فیہ ہے بعض نے تو اسے متہم بھی کہا ہے [الاعلام للزرکلی: ۹۳/۵]

ج: عوانہ کا باپ یعنی ”حکم بن عوانہ“ بھی نامعلوم شخص ہے۔  
لہذا یہ روایت خود ساختہ اور من گھڑت ہے۔  
أبو الفرج الأصبهانی (المتوفى: ۳۶۵) نے اس روایت کی ایک دوسری سند پیش کرتے ہوئے کہا:

”أخبرني علي بن سليمان الأخفش قال حدثني السكري والمبرد عن دماذ أبي غسان واسمه رفيع بن سلمة عن أبي عبيدة أن معاوية...“ [الأغاني أبي الفرج الأصبهاني: ۲۱۱/۱۷]۔

یہ سند بھی سخت ضعیف بلکہ باطل ہے۔  
”دماذ رفیع بن سلمہ عبدی“ بہت ہی بد زبان شاعر تھا۔  
یا قوت، الحموی (المتوفى: ۶۲۶) نے کہا:  
”وكان شاعرا هجاء خبيث اللسان“

یہ لوگوں کی برائیاں بیان کرنے والا اور اور بد زبان تھا۔ [إرشاد الأريب : ۱۳۰۷/۳]۔  
 نیز ابو عبیدہ کی پیدائش ۱۱۰ ہجری میں ہوئی ہے۔ [سير أعلام النبلاء ط الرسالة : -  
 ۴۴۵/۹]۔ اور قنطنیہ پر حملہ کا واقعہ ۵۲ ہجری کا ہے۔ درمیان میں ۵۸ سال کا فاصلہ ہے معلوم ہوا  
 ابو عبیدہ نے یہ بات کسی مجہول شخص کے واسطے سے بیان کی ہے، اس مجہول شخص کا حال تو دور کی  
 بات اس کا نام تک معلوم نہیں۔

امام ابن عساکر نے اسے ایک تیسری سند سے روایت کرتے ہوئے کہا:

”أنبأنا أبو الفرج غيث بن علي أبو بكر الخطيب أنا أبو نعيم الحافظ ثنا  
 سليمان بن أحمد نا محمد بن موسى بن حماد البربري نا يعقوب بن إبراهيم نا  
 عمى علي بن صالح عن ابن داب قال : بعث معاوية جيشا إلى الروم فنزلوا  
 منزلا يقال له الفرقدونة فأصابهم بها الموت وغلاء شديد فكبر ذلك على  
 معاوية فاطلع يوما على ابنه يزيد وهو يشرب“

”محمد بن داب بیان کرتا ہے کہ معاویہ رضی اللہ عنہ روم کی طرف فوج بھیجی تو یہ لوگ فرقرونہ  
 نامی علاقہ میں ٹھہرے اور انہیں بیماریوں اور بھک مری کا سامنا کرنا پڑا، تو امیر معاویہ رضی اللہ عنہ کو  
 اس سے بڑا دکھ پہنچا۔ پھر ایک دن ان کی نگاہ ان کے بیٹے یزید پر پڑی جو شراب پی رہا تھا۔ (آگے  
 روایت میں ہے کہ پھر یزید کو بھی فوج کے پاس بھیج دیا)“ [تاریخ دمشق لابن  
 عساکر: ۴۰۵/۶۵]۔

یہ روایت جھوٹی اسے بیان کرنے والا ”محمد بن داب“ کذاب اور بہت بڑا جھوٹا شخص ہے۔

امام ابوزرعہ الرازی رحمہ اللہ (المتوفی ۲۶۳) نے کہا:

”کان یكذب“

”یہ جھوٹ بولتا تھا“ [الجرح والتعديل لابن أبي حاتم: ۲۵۰/۱۷]

حافظ ابن حجر رحمہ اللہ (المتوفی ۸۵۲) نے کہا:

”کذبہ أبو زرعة“

”امام ابو زرعة نے اسے جھوٹا قرار دیا ہے“ [تقریب التہذیب لابن حجر: رقم ۵۸۶۶]

اس کے علاوہ سند میں اور بھی خرابیاں ہیں۔

ثانیاً:-

اگر لشکر قسطنطنیہ میں یزید کی شرکت صحیح نیت سے نہ ہوئی ہوتی تو جیش مغفور میں اس کا استثناء کر دیا جاتا کیونکہ جیش مغفور والی حدیث میں مغفرت کا وعدہ نہیں بلکہ مغفرت کی خبر ہے یعنی یہ بشارت کی دوسری قسم ہے جس کی تفصیل اس سے قبل پیش کی جا چکی ہے۔

لہذا جب اس لشکر کی مغفرت کی خبر دے دی گئی تو یہ بجائے خود اس بات کی دلیل ہے کہ اس لشکر میں سب کی نیت خالص تھی۔ اگر ایسا نہ ہوتا تو جن کی نیت بھی خالص نہ ہوتی ان کا استثناء کر دیا جاتا اور مغفرت کی خبر میں انہیں شامل نہ کیا جاتا۔

چنانچہ ایک اور حدیث میں ایک خاص جماعت کے لئے مغفرت کی بشارت ہے لیکن چونکہ اس جماعت میں ایک شخص مغفرت کا مستحق نہیں تھا کیونکہ وہ صحیح نیت والا نہیں تھا۔ بعض محدثین کے بقول وہ منافق تھا اس لئے اسی حدیث کے اندر ہی اس شخص کا استثناء بھی ذکر کر دیا گیا چنانچہ:

امام مسلم رحمہ اللہ (المتوفی: ۲۶۱) نے کہا:

”حدثنا عبيد الله بن معاذ العنبري، حدثنا أبي، حدثنا قرعة بن خالد، عن أبي الزبير، عن جابر بن عبد الله، قال: قال رسول الله ﷺ: من يصعد الثانية، ثنية الممرار، فإنه يحط عنه ما حط عن بني إسرائيل قال: فكان أول من صعدا خيلنا، خيل بني الخزرج، ثم تنام الناس، فقال رسول الله ﷺ: وكلكم مغفور له، إلا صاحب الجمل الأحمر فأتيناها فقلنا له: تعال، يستغفر لك رسول الله ﷺ، فقال: والله لأن أجد ضالتي أحب إلي من أن يستغفر لي صاحبكم، قال وكان رجل ينشد ضالة له“

”صحابی رسول جابر بن عبد اللہ ﷺ سے مروی ہے کہ رسول اللہ ﷺ نے فرمایا جو ثنیہ المرار گھاٹی پر چڑھے گا اس کے گناہ اس سے اسی طرح ختم ہو جائیں گے جس طرح بنی اسرائیل سے ان کے گناہ ختم ہوئے تھے پس سب سے پہلے اس پر چڑھنے والا ہمارا شہسوار یعنی بنو خزرج کے گھوڑے چڑھے پھر دوسرے لوگ یکے بعد دیگرے چڑھنا شروع ہو گئے تو رسول اللہ ﷺ نے فرمایا تم سب کے سب بخش دے گئے ہو سوائے سرخ اونٹ والے آدمی کے ہم اس کے پاس گئے اور اس سے کہا چلو رسول اللہ ﷺ تیرے لئے مغفرت طلب کریں گے اس نے کہا اللہ کی قسم! اگر میں اپنی گمشدہ چیز کو حاصل کروں تو یہ میرے نزدیک تمہارے ساتھی کی میرے لئے مغفرت مانگنے سے زیادہ پسندیدہ ہے اور وہ آدمی اپنی گمشدہ چیز تلاش کر رہا تھا“ [مسلم: ۳ / ۲۱۴۴، رقم: ۲۷۸۰]۔

اس حدیث میں غور کیجئے کہ ایک خاص جماعت سے متعلق مغفرت کی بشارت دینے کے ساتھ ساتھ ایک شخص کو مستثنیٰ کر دیا گیا ہے کیونکہ وہ مغفرت کا اہل نہیں تھا اس لئے اس خبر میں اس کی مغفرت کو شامل نہیں کیا گیا۔

لیکن جمیع مغفور میں کسی بھی شخص کا استثناء نہیں ہے بلکہ بالعموم سب کے لئے مغفرت کی خبر ہے یہ اس بات کی دلیل ہے کہ اس جماعت سے کوئی مستثنیٰ نہیں ہے۔ اس سے ثابت ہوا کہ اس لشکر میں شرکت کرنے والے سارے لوگوں کی نیت خالص تھی۔

## پانچواں شبہہ: (بعد کی بد اعمالیوں کے سبب یزید کا استثناء)

بعض لوگوں کا کہنا ہے کہ جیش مغفور کی بشارت مغفرت میں شامل ہونے کے لئے ضروری ہے کہ مغفرت کی شرط بھی پائی جائے۔ یعنی آدمی مغفرت کے قابل ہو۔ لیکن اگر کسی نے اس لشکر میں شرکت کی اور بعد میں مرتد ہو گیا یا مغفرت کے منافی امور انجام دئے تو وہ اس بشارت سے محروم ہو جائے گا۔ اور یزید نے بعد میں بہت سارے جرائم کا ارتکاب کر کے اپنے آپ کو اس بشارت سے محروم کر دیا ہے۔

عرض ہے کہ اس غلط فہمی کی بنیاد بھی یہی ہے کہ جیش مغفور کی بشارت کو پہلی قسم کی بشارت مانی جا رہی ہے جس میں افراد یا جماعت کا تعین نہیں ہوتا ہے، حالانکہ ہم اوپر واضح کر چکے ہیں کہ یہ دوسری قسم کی بشارت ہے جس میں افراد و جماعت کا تعین کر دیا گیا ہے۔

اور اس قسم کی بشارت میں خاص افراد یا جماعت کی مغفرت کی خبر ہوتی ہے جو مغفرت کی قطعیت پر دلالت کرتی ہے۔ کیونکہ یہ بشارت اللہ کی طرف سے خبر ہے اور اللہ تعالیٰ کو ان افراد و جماعت کے ماضی و مستقبل کا پورا حال معلوم ہے۔ اللہ تعالیٰ نے ان کے سابقہ اور مستقبل کے اعمال پر مطلع ہونے کی وجہ سے بشارت دی ہے۔

اگر ان لوگوں میں سے کوئی بھی بعد میں مرتد ہونے والا تھا یا مغفرت کے منافی امور انجام دینے والا تھا تو یہ بات اللہ کے علم سے باہر نہیں ہوتی اور اللہ کی طرف سے زبان رسالت سے ان لوگوں کا استثناء ہو جاتا۔ جیسا کہ ماقبل میں صحیح مسلم کے حوالہ سے اس طرح کے استثناء کی ایک مثال پیش کی گئی ہے۔

لیکن جیش مغفور میں کسی بھی شخص کا استثناء نہیں ہے بلکہ بالعموم سب کے لئے مغفرت کی خبر ہے یہ اس بات کی دلیل ہے کہ اس جماعت سے کوئی مستثنیٰ نہیں ہے ورنہ بغیر استثناء کے سارے لوگوں کے لئے مغفرت کی خبر نہ دی جاتی۔

یاد رہے جیش مغفور میں اللہ اور اس کے رسول کی طرف سے مغفرت کی خبر ہے اس لئے استثنائی

دلیل بھی ایسی ہی ہونی چاہئے جس میں اللہ اور اس کے رسول کی طرف سے عدم مغفرت کی خبر ہو۔ کیونکہ خبر دینے والا ہی استثناء کا حق رکھتا ہے۔

لہذا جو لوگ تاریخ کی کتب سے امتیوں کی باتیں، وہ بھی عدم مغفرت کی نہیں بلکہ گناہوں کی فہرست، اور وہ بھی جھوٹی اور من گھڑت، پیش کر کے یہ کہتے ہیں ان کی بنیاد پر یزید اس بشارت سے خارج ہے وہ بہت بڑی حماقت اور جہالت میں ہیں۔  
کیونکہ:

☆ اولاً: یہ امتیوں کی باتیں ہیں اور امتی کی بات سے اللہ اور اس کے رسول ﷺ کی بات میں استثناء نہیں ہو سکتا۔

☆ ثانیاً: یہ باتیں بھی عدم مغفرت کی خبر نہیں بلکہ محض چند برے اعمال کی فہرست ہوتی ہے۔ اور ان دونوں میں کوئی مناسبت ہی نہیں ہے۔ کہاں مغفرت کی خبر اور کہاں گناہوں کی فہرست۔ بھلا ان دونوں میں کیا مناسبت ہے۔

☆ ثالثاً: یہ باتیں سچے انسانوں کی بھی نہیں ہیں بلکہ دشمنان اسلام کی من گھڑت اور خود ساختہ ہیں۔

لہذا اس طرح کی باتیں پیش کر کے یہ دعویٰ کرنا کہ یزید جمہور کی مغفرت سے مستثنیٰ ہے ہماری نظر میں نری جہالت اور بہت بڑی حماقت ہے۔

اس کی مثال ایسے ہی ہے جیسے کوئی شخص اصحاب بدر میں سے کسی بدری صحابی سے متعلق تاریخ سے جھوٹی باتیں اکٹھا کر کے یہ کہنے لگ جائے کہ یہ بدری صحابی اصحاب بدر سے متعلق مغفرت کی بشارت سے مستثنیٰ ہیں۔

یاد رہے کہ بعض بدری صحابہ سے متعلق تاریخ میں جھوٹی باتیں درج ہیں جن کے سہارے روافض ان کی توہین کرتے ہیں اور ان کے جنتی ہونے کا انکار کرتے ہیں۔

یہاں پر ہم یہی کہیں گے کہ یہ ساری باتیں جھوٹی اور من گھڑت ہیں اور جو کچھ بھی ہیں انسانوں

کی بیان کردہ باتیں ہیں جن کی اللہ اور اس کے رسول صلی اللہ علیہ وسلم کی طرف سے دی گئی خبر کے مقابلہ میں کوئی حیثیت نہیں ہے۔

نیز اگر ان باتوں میں کچھ باتیں ثابت بھی ہو جائیں تو بھی ہم اللہ اور اس کے رسول ﷺ کی طرف سے مغفرت کی خبر نہیں جھٹلا سکتے کیونکہ اللہ نے جب ان کی مغفرت کی خبر دی ہے تو ظاہر ہے کہ اللہ نے یہ خبر ان کے ماضی اور مستقبل کے تمام اعمال جاننے کے بعد ہی دی ہے۔ لہذا ان باتوں کی کوئی حیثیت نہیں ہے کیونکہ یہ باتیں اللہ کو پہلے سے ہی معلوم تھیں پھر بھی اللہ تعالیٰ نے اپنے نبی کے ذریعہ ان کی مغفرت کی خبر دے دی ہے۔

چنانچہ حاطب بن ابی بلتعہ رضی اللہ عنہ ایک بدری صحابی ہیں، بدر کے ایک عرصہ کے بعد انہوں نے جاسوسی کرتے ہوئے مسلمانوں کے خفیہ راز سے مشرکین کو آگاہ کر دیا۔ اس پر عرفاروق رضی اللہ عنہ نے انہیں منافق کہا اور ان کی گردن مارنے کی اجازت طلب کی لیکن اللہ کے رسول ﷺ نے فرمایا:

”إنه قد شهد بدرا، وما يدريك لعل الله أن يكون قد اطلع على أهل بدر فقال: اعملوا ما شئتم فقد غفرت لكم“

”انہوں نے بدر میں شرکت کی ہے اور تمہیں کیا پتہ کہ اللہ تعالیٰ اہل بدر کے معاملات پر آگاہ ہوا اور اس کے بعد کہا: تم کیسا بھی عمل کرو میں نے تمہاری مغفرت کر دی ہے“ [صحیح البخاری ۶۰۱۴، رقم: ۳۰۰۷]۔

ٹھیک اسی طرح ہمیش مغفور میں شرکت کرنے والے ہر فرد کے بارے میں بھی ہم یہی کہیں گے کہ اللہ تعالیٰ نے ان کے ماضی اور مستقبل کے تمام کارناموں پر مطلع ہو کر مغفرت کی خبر دی ہے اس لئے اگر یزید کی سیرت میں بالفرض کچھ غیر مناسب باتیں مل بھی جائیں تو بھی ہم یہی کہیں گے کہ اللہ تعالیٰ کو پہلے ہی سے اس کا علم تھا اس کے باوجود بھی اللہ نے اس گروہ کے لئے مغفرت کی بشارت دی ہے۔ لہذا اللہ اور اس کے رسول ﷺ کے بعد کسی کو یہ حق نہیں پہنچتا کہ وہ یزید کو اس

عمومی مغفرت سے باہر نکالنے کی جرأت کرے۔ وہ بھی جھوٹی اور من گھڑت باتوں کا سہارا لے کر۔ خلاصہ یہ کہ اللہ کے نبی صلی اللہ علیہ وسلم نے قسطنطنیہ پر سب سے پہلے حملہ کرنے والے لشکر کے لئے مغفرت کی بشار دی ہے اور یزید بن معاویہ نہ صرف یہ کہ اس لشکر میں شریک تھے بلکہ اس کے امیر بھی تھے لہذا فرمان رسول ﷺ کے مطابق وہ مغفورا اور بخشش یافتہ ہیں۔